

پەرھات كازىمى

ئوغرى ئاتىلىپ قالغان قىز



شىنجاڭ ياشلار - ئۆسمۈرلەر نەشرىياتى

پەرھاد كازىمى

ئوغرى ئاتىلىپ قالغان قىز

(باللار ھېكايىلىرى)

شىنجاڭ ياشلار - ئۆسمۈرلەر نەشرىياتى

مەسئۇل مۇھەررىرى : مەريەم قۇربان
مەسئۇل كوررېكتورلىرى : ئابلىز ئابباس
مۇقاۋىنى لايىھىلىگۈچى : غالىب شاھ

ئوغرى ئاتىلىپ قالغان قىز

(بالىلار ھېكايىلىرى)

ئاپتورى : پەرھاد كازىمى

*

شىنجاڭ ياشلار - ئۆسمۈرلەر نەشرىياتى نەشر قىلدى
(ئۈرۈمچى شەھىرى غالىبىيەت يولى 100 - قورۇ، پ: 830001)

شىنجاڭ شىنخۇا كىتابخانىسىدىن تارقىتىلدى

شىنجاڭ شىنخۇا باسما زاۋۇتىدا بېسىلدى

ئۆلچىمى: 1092×787م، 32 كەسىلم، باسما تاۋىقى: 3.25

2003 - يىل 6 - ئاي 1 - نەشرى

2003 - يىل 6 - ئاي 1 - بېسىلىشى

ISBN7 - 5371 - 4517 - 2/I.4058

سانى: 1-3000

باھاسى: 4.00 يۈەن

بېسىلىشتا، تۈپلەشتە خاتالىق بولسا نەشرىياتىمىزغا ئەۋەتىڭ، تېگىشىپ بېرىمىز

مۇندەرىجە

- 1 قىشلىق كىيىم
- 11 مەنمۇ كۈندىلىك خاتىرە يازالدىم
- 17 پۇتى سۇنغان «ئايرىپىلان»
- 24 خاسىيەتنىڭ ئائىلىسى
- 33 غەپۇ سوراخ خېتى
- 38 ئاپامنىڭ كونا پەلتوسى
- 45 مۇشۇك
- 50 قىزىلگۈل
- 54 يۈرەكتىكى ئوت
- 61 ئىدىسون، ئىدىسون، ئىدىسون!
- 70 پۇرسەت
- 76 «ئوغرى» ئاتىلىپ قالغان قىز
- 89 كىچىك مۇئەللىم
- 94 ھاكىمنىڭ قىزى

قىشلىق كىيىم

كۈزنىڭ غۇر - غۇر شامىلى مەكتەپكە ماڭ-
غىنىمدا قولاقلىرىمنى ئۈشۈتۈشكە باشلىدى. ئې-
تىز ئىشلىرىمىزنىمۇ تۈگىتىۋالدۇق. چۈنچىدىكى
ياپىيشل ئۈزۈملەرنى ئۈزۈم باھاسى راسا ئۆرلىگەن-
دە سېتىۋالساق دادام ماڭمۇ ۋەدىسىدە تۇرۇپ ۋې-
لسىپت ئېلىپ بېرەر. ئاپاممۇ قېلىن ياخشىلىق
ئىشتان بىلەن چاپاندن ئازاد قىلىپ ئامانجاننىڭكى-
دەك ھەم يېنىك، ھەم كۆركەم پەي چاپان ئېلىپ
بېرەر. شۇڭىمىكىن يازىچە بىكار بولساملا دادامغا
ياردەملىشىپ تەكلىكتىن بېرى كەلمىدىم. نەچچە
قېتىم ۋېلىسىپىتنىڭ ئىشىنى تۇيدۇرماي دادامغا
دەۋالدىم، داداممۇ غەرىزىمنى چۈشەنگەندۇ. ئىچىم-
دە ئۈزۈم باھاسىنىڭ ئۆسۈشىنى، ئۈزۈمنىڭ بۇل-
تۇرقىدىن بىراقلا بىر ھەسسە مول بولۇشىنى تىل-
دىم. ئۈزۈمنى چۈنچىگە ئاسقاندغۇ بۇلتۇرقىدىن
يىگىرمە بەش چاققا كۆپ چىقتى، ئەمدى ئۈزۈم
باھاسى ئۆسۈپ خېرىدار چىقسا بولاتتى. قېرىشقان-
دەك ئۈزۈم باھاسى خەقنىڭ ئۈزۈمى قۇرۇماي تۇ-

رۇپ راسا ئۆرلىدى. مانا ئەمدى ئۈزۈملەرنى قېقىپ
چۈنچىگە دۆۋىلىگەندە باھانىڭ كۈندىن - كۈنگە چۈ-
شۈۋاتقانلىقىنى كۆرمەمدۇ!

ئۆيدىكىلەر: «بۇ يىل ئوتتۇرا مەكتەپكە چىق-
تىڭ» دەپ يېڭى كىيىم ئېلىپ بەردى، پۈتۈمغا جا
بولسىمۇ خۇرۇم ئاياغ چىقتى. «قىش بولسۇنچۇ
پەتتارنىڭكىدەك ئاپئاق ساياھەت ئايىغى ئالدىم-
سام، بېشىمغۇمۇ ئۈچ يىل بۇرۇن ئېلىپ بەرگەن
گىرۋىكىنىڭ تۈكلىرى چۈشۈپ كەتكەن قۇلاقچىنى
كىيمەسمەن. ئەنۋەر جاننىڭكىدەك ئالدىدا يوغان كۆ-
زەينىكى بار خۇرۇم قۇلاقچا كىيمەسمەن» دەپ ئويلى-
دىم. ئاچامنىڭمۇ «ئۇنى ئۆگىنىمەن، بۇ ماتېرىيال-
نى ئالمەن» دېگەن گەپلىرى يا تۈگىدى. دادام-
مۇ ئۆزىنىڭ ئون نەچچە يىل بولغان ئۆتۈكىنى يا-
ماپ كىيگەن بىلەن بىز بالىلار ماتېرىيال پۇلى
دېسەك پىخسىقلىق قىلماي، مەردلىك بىلەن بېرد-
دۇ. ساۋاتسىزلىقنىڭ دەردىنى تارتقان - دە.

ئوتتۇرا مەكتەپكە چىققىنىمغا بىر ئايدىن ئاش-
تى. ھاۋانىڭ سوۋۇشىغا ئەگىشىپ مەن قىشلىق
كىيىمنىڭ غېمىدە قالدىم. ئاپام يەنە: «ئابدۇرې-
شىت، بۇ يىل كېۋەزدىن ھوسۇل ئالالمىدۇق، ئۇ-
زۈمنىڭ باھاسىنى كۆرۈۋاتىسەن. ئاچاخنىڭ ئو-
قۇش پۈتتۈرىدىغىنىغا يەنە ئىككى يىل بار، خەقنىڭ

يۇرتىدا بويۇن قىسىپ قالمىسۇن. سەن بۇلتۇرقى
پاختىلىق ئىشتىنىڭ بىلەن چاپنىڭنى كىيىپ تۇر،
پەي چاپان بىلەن يۇڭ ئىشتىنى قولمىزغا پۇل
كىرگەندە ئېلىپ بېرىمىز» دەرمۇ. بۇ يىل ھەرگىز
پاختىلىق ئىشتان كىيمەيمەن، ئادەمنى لادۇر كۆر-
سىتىپ، پاختىلىق چاپانچۇ تېخى، ئىسسىق تۇرد-
سەن، دەپ پاختىنى قېلىن سېلىپ ئادەمنى ئېيىق-
تەك قىلىپ قويغان. بويىنۇمنى سىقىپ تۇرىدىغان
تۈگمىسىچۇ... دادامۇ قىزىقكەن، بويۇم ئۆزى بى-
لەن تەڭلىشىپ قالسىمۇ مېنى كىچىك بالا دەمدى-
كىن، ئەنسىرەپلا يۈرگەن. ۋېلىسىپىت مىنىمەن
«يىقىلسەن» دەپ توسۇپ تۇرغان. شۇنداق بولسى-
مۇ ئەنۋەر جاننىڭ ۋېلىسىپىتىنى تولا مىنىپ ئوبدان-
لا ئۆگىنىۋالدىم. مانا ئۆكتەبىر ئېيىمۇ چىقىپ
كېتەي دەپتى، چۈنچىدىكى ئۈزۈم شۇ پېتى تۇراتتى.
ئۈزۈم سودىگەرلىرى نەلەردىن ئالدىكىنتاڭ، پارلە-
ۋالغاندەك ئۈزۈملەرنى ئەكېلىپ سېلىشتۇرۇپ با-
قدۇ. دېھقانلارنىڭ تونۇردەك ئىسسىق ئاپتاپتا كۆ-
يۈپ - پىشىپ ئىشلىگىنىگە بىر ھەسسە قىممەت
ئالسىمۇ ئەرزىيدۇ. جىددىي پۇل لازىم بولغانلار
بىر - ئىككى خالتىدىن ساتتى. دەرىستىن چۈشۈپلا
چۈنچىگە چىقىمەن، بىرەر تالمۇ يېمەيمەن، مەن
بىر تال ئۈزۈم يەپ قويسام ئۈزۈم خوراپ كېتىپ

پۇل بولمايدىغاندەك. بەزىدە ئۆزۈمچە باھا قويۇپ مۆلچەرلەپ باقمەن، ھېساب قانچە كۆپ چىقسا شۇنچە سۆيۈنۈپ كېتىمەن.

ئىشلار ئويلىغىنىمدەك بولمىدى. ئۈزۈم مۆلچەرىمىزدىكىدىن يېرىم توننىدەك كەم چىقتى، باھاسىمۇ ئۆتكەن يىلقى باھاغا يەتمىدى. دادامنىڭ بىر يىللىق ھاردۇقى چىقمىدى. دادام بامداتتىن يېنىپ تەكلىككە ئىشلەيتتى، مەنمۇ دەرىستىن چۈشۈپلا ئاپامغا ياردەملىشىپ كىچىكرەك سېۋەت بەردىن تەكلىككە دۆۋىلەپ قويۇلغان قىمىنى توشۇپتەم. ئىككى سىڭلىمۇ ياردەملەشكىلى كەلسە، دادام: «قىزلىرىم، سىلەر كىچىك، ئاكاڭلار ئوغۇل بالا بولغاندىكىن ئازراق جاپا تارتىپ ئاپاڭلارغا ھە - ھۇ دېيىشىپ بەرسۇن، سىلەر ئەلاچى بولۇپ ئوقۇساڭلارلا بولىدى. بۇ يىل تەكلىرنى ئوبدان كۈچلىۋالساق كېلەر يىلى خۇدايىم بۇيرۇسا ئۈزۈم - لەر ئوخشاپ قالار...» دەپ كەتكۈزۈۋېتەتتى. ئەلۋەتتە شۇنداق ئىشلەپ يۈرۈپ تەكلىرنى كۈچلەپ كۆمۈپ بولدۇق. 11 - ئاي كىرىشى بىلەن ئاپام قىشلىق كىيىملىرىمىزنى تېپىشتۇرۇپ يۇيىدىغاننى يۇيۇپ، تىكىدىغاننى تىكتى. كۆڭلۈم يەنىلا پەيچاپان بىلەن ساياھەت ئايغىدا ئىدى. ئاپام بۇلتۇر - قى قىشلىق چاپنىم بىلەن ئىشتىنمىنى سۆكۈپ،

ئەستىرى بىلەن پاختىسىنى ئالماشتۇرۇپ، يېڭى
پاختىدا تىكۋاتاتتى. نەچچە قېتىم كىيمەيمەن،
دەپ باتناپ باقتىم. ئۆگىنىش قىلىپ بولۇپ ئۇخ-
لاپ قاپتىمەن، سەھەر ئورنۇمدىن تۇرۇپ يەنە ئۆ-
گىنىش قىلدىم. ئاپام:

— ئابدۇرېشىت، بۇلارنى كىيىپ باق،
كۆرۈپ باقاي، — دېدى.
— يەنە كونا پاختىلىق چاپان، ئىشتان كىيى-
مەنمۇ؟

— بۇ يىل كىيىپ تۇر بالام، باشقا كىيىمنى
ئون قات كىيسەڭمۇ، نېپىز سېلىنغان پاختىلىق
كىيىمگە يەتمەيدۇ.

— كىيمەيمەن، ساۋاقداشلىرىمنىڭ ئالدىدا لا-
دۇر بولۇپ قالمادىمەن. دادام ۋېلىسىپىتىنىڭ ئې-
لىپ بەرمىدى، ئەمدى كىيىمىمۇ...

— ئۆيىمىزنىڭ ئەھۋالىنى بىلمەيدىغاندەك گەپ
قىلىسەنغۇ؟ ئاۋۋال كىيىپ باق، بولسا بىزمۇ نېمە
دېسەڭلار شۇنى ئېلىپ بەرگۈمىز بار... — ئاپامنىڭ
ئاۋازى تىترەپ چىقىۋاتاتتى.

مەن ئىلاجسىز قاقشاپ يۈرۈپ كىيىملەرنى
كىيىپ كاڭدىن چۈشتۈم، ئاپام ئۇيان - بۇيان سىن-
چىلاپ قارىدى، يەنى، پۇچقاڭلىرىمنى تۈزەشتۈرۈپ
چاپاننىڭ غول، قولتۇقلىرىنىڭ تارتىشقان - تار-

تاشمىغانلىقىنى سوراپ، ئولتۇرۇپ قوپقانلىقىمغا قاراپ كۆردى. شۇ ئەسنادا مەشتكى چۆگۈن قايناپ تېشىپ كەتتى، ئېلىۋېتەي دەپ ماڭسام ئاپام: — مەن ئالاي، ئوتنىڭ يېنىغا بارما بالام، ئاۋ- ۋال تالاغا بىر چىقىپ كىر، بولمىسا يېڭى كىيىم كۆيۈپ قالدۇ، — دەدى.

— بۇلتۇرقى كونا كىيىمنى يېڭى دەيدا تې- خى، — دەپم مەن دومسايغىنىمچە.

— بۇنىڭ ئەستىرى بىلەن پاختىسى يېڭى، با- لام، مەنمۇ شۇنداقلا كىيىپ بار دەپمىدەمغۇ، ئۈستى- گە كىيىدىغانغا سەيپۇڭغا رەخت بېرىپ قويدۇم.

ئاپامنىڭ ئۈنمىگىنىغا قويماي پاختىلىق ئىش- تاننى سېلىۋېتىپ، يەنە يالاڭ كىيىملىرىمنى قات- لاپ كىيىپ مەكتەپكە ماڭدىم. سىنىپتا ساۋاقداش- لىرىمنىڭ كۆپى ئاللىقاچان قىشلىق كىيىملەرنى كىيۋالغانىدى. پارتىدىشىم ئەسقەر جان خۇرۇم چا- پان كىيىۋاپتۇ تېخى، ئىچىم ئىسسىق بولۇپ كەت- تى. كەينىمدىكى پارتىنىڭ ئىچ تەرىپىدە ئولتۇرد- دىغان ئەخمەتمۇ مەندەك دۈگىيىپ، جىمغۇرل- شىپ كەتكەندى. تەنەپپۇس ۋاقتىدا مەن كەينىمگە قارايمەن — دە، بىردەم مۇڭدۇشۇۋالىمىز. بىر كۈنى ئۇ مەندىن:

— ئابدۇرېشىت، سەنمۇ قىشلىق كىيىم كىي-

مىدىڭمۇ؟ ئىچ ئاغرىتتى دەپ خاپا بولما، قىشلىق كىيىم كىيىمىگەن نەچچىمىزلا قايتىمىز. كىيىمنىڭ يوق بولسا ئاپام تىكىپ بەرسۇن، تەڭ كىيەيلى، ئاپام پاختىلىق كىيىم تىكىدىغانغا بەك ئۇستا.

— ئەمىسە نېمىشقا ئۆزۈڭ تىككۈزۈپ كىيىمىد.

دىڭ؟

— تىكىپ تەق قىلىپ قويغىلى نەۋاخ. مەن ئادەمنى كالانىپاي، لابدۇر كۆرسىتىدۇ، دەپ ئۈند. مايۋاتىمەن. ئاپام ساڭمۇ تىكىپ بەرسۇن، تەڭ كىيەيلى، قانداق؟

— مېنىڭ ئاپاممۇ تىكىپ قويدى، مەنمۇ شۇ پەي چاپاننىڭ جېدىلىنى قىلىپ كىيەيۋاتىمەن.

— ھەي ئاداش، ئۆيلىرىمىزنىڭ ئەھۋالى ياخشى بولسا ئېلىپ بېرەتتى. ئامال قانچە، سىلەر. نىڭغۇ ياخشىدۇ، بىزنىڭ چاتاق... ئەتىدىن باشلاپ كىيىپ كېلىمىز - ھە!

— گېپىمىز گەپ.

ئەخمەتنىڭ ئاپىسىمۇ ئاپام دېگەن گەپنى دەپتۇ - دە، ئاپاممۇ: «سەننىڭدىكى بىرەر ساۋاق. دىشىڭغا سېنىڭكىدەك تىكىپ بېرەي تەڭ كىيىڭ. لار» دېگەندى. ئەخمەتنىڭ گېپىدىن يېنىۋېلىش. دىن ئەنسىرەپ يۈرۈپ ئۆيگە قايتىدىغان چاغمۇ بولدى.

ئەخمەت مەيدان نۆۋەتچىسى بولغاچقا، ئىشكى-
تىن چىقىپ كېتىۋېتىپ «گېپىمىز گەپ» دېگەننى
قولى بىلەن ئىشارەت قىلدى. كەچتە پاختىلىق كى-
يىملىرىنى قايتا كىيىپ كۆردۈم، ئولتۇرۇپ، قو-
پۇپ باقتىم، چاتاق يوق، ئەتىسى كىيىدىغانغا تەق
قىلىپ قويدۇم.

سەھەر ئورنۇمدىن تۇرۇپ پاختىلىق كىيىم-
لەرنى كىيىپ تالاغا چىقتىم. ئاپام: «سوغۇق ئۆت-
سە كىي دېمىسەممۇ كىيىدۇ» دەپ ئويلىغان بولسا
كېرەك، كەينىمدىن كۈلۈپ قويدى، بۇنى مەن تام-
دىكى ئەينەكتىن كۆرۈۋالدىم. مەكتەپكە ماڭغان
چاغدا ئەخمەت مېنى ئالداپ قويسىزە... ياق، بۈگۈن
كىيىمەي باراي، ئەخمەتكە ئالدىنىپ كۈلكىگە قالماي
يەنە، دەپ ھاپىلا - شاپىلا پاختىلىق كىيىملىرىنى
سېلىۋېتىپ يالاڭ كىيىملىرىمنى قاتلاپ كىيىدىم.
مەن سىنىققا كىرىپ تۇرۇپلا قالدىم. ئەخمەت پاخ-
تىلىق چاپىنىنى كىيىپ ئولتۇراتتى. ئۇ پاختىلىق
چاپىنىنىڭ ئۈستىگە چاپان قاپلىماپتۇ، شىرىغان
شىرىقلاردىكى يىپىلاردىن كىچىك - كىچىك پاختى-
لىرى كۆرۈنۈپ قالغانىدى. ئۇ مېنى كۆرۈپ ھو-
مايدى، مەن ئورنۇمغا بېرىپ ئولتۇرۇشۇمغا:
— ۋەدىسىدە تۇرمايدىغان يالغانچى، —
دەپ غودۇڭشىدى.

شۇ ئەسنادا مۇئەللىم كىردى. دەرس باشلىدى.

نىپ سىنىپ جىمجىتلىققا چۆمدى، ئەخمەت، تۇ-
يۇقسىز كۆتۈمگە تەپتى، ۋارقىرىۋەتتىم. سىنىپ
ئىنتىزامى بۇزۇلدى، شۇ چاغدا مۇئەللىم نەچچە
قېتىم ئاللىيىپ قويدى. ۋاقىت توشقاندا ئۇ مېنى
چاقىرىپ بولغان ئىشنى سورىدى. سۆزلەپ بەر-
سەم، لام - جىم دېمەيلا:

— ماڭ، ئەخمەتنى چاقىرىپ چىق، — دېدى.
ئەخمەتنى ماڭ تەستە چاقىردىم. ئىككىمىز
قورقۇمسىراپ مۇئەللىمنىڭ ئىشخانىسىغا كىر-
دۇق. مۇئەللىم بىزنى تەنقىدلەش ئۇياقتا تۇرسۇن،
ئەكسىچە پۇچقىقىنى قايرىپ ئۆزىنىڭمۇ پاختىلىق
ئىشتان كىيگەنلىكىنى كۆرسىتىپ نەسەھەت قىل-
دى:

— سىلەرگە نېمە ھالى يوغانلىق بۇ، بىز سى-
لەردەك بالا چاغلاردا كىيەي دېسەك بۇنداق ئىسسىق
كىيىم نەدە، قارا، ئەخمەت، كىمنىڭ ئاپىسى مۇ-
شۇنداق كىيىم تىكىپ بېرەلەيدۇ، پەي چاپان دەي-
سىلەر، ئۇنىڭ ئىسسىقلىقىمۇ تايىنلىق، ساياھەت
ئايىغىنىڭ چىدمايدىغانلىقىنى بىلمەيسىلەر - دە،
شۇنچە قىممەت پۇلغا ئالساڭلار جىق بولسا ئىككى
ئاي، ئاز بولسا بىر ئاي ئاران چىدايدۇ. ھازىردىن
باشلاپ ئوغۇل بالا تۇرۇپ كىيىم تاللىساڭلار چوڭ
بولغاندا نېمە بولسىلەر زادى. ئابدۇرېشىت ئاچاڭ

شۇنداق ياخشى ئوقۇپ ئالىي بىلىم يۇرتىدا ئوقۇۋا-
تدۇ، سەنچۇ؟ ئويلاپ باق، ئاچاڭ شۇنچە ئاددىي،
ساددا يۇرىدىغان...

مەن ئەتىسىدىن باشلاپ پاختىلىق كىيىملىرىم-
نى كىيىدىم. مويى چۈشۈپ كەتكەن قۇلاقچىنىمۇ
پاكىز قېقىپ، سۈرتۈپ كىيىپ يۈردۈم. ئەخمەت
ئىككىمىز ئەپلىشىپ قالدۇق. تېخى كېلەر يىلى
ئوخشاش رەختتىن ئاددىي پاختىلىق كىيىم كىيىدە-
غانغا ۋەدىلەشتۇق.



مەنمۇ كۈندىلىك خاتىرە يازالدىم

كۈندىلىك خاتىرە يېزىشنىڭ پايدىلىق ئىكەنلىكىنى خېلى بۇرۇنلا بىلەتتىم. كۈندىلىك خاتىرە يازدىم دېگەنلەرگە ھەۋەس قىلاتتىم. چىرايلىق، قىممەت پۇللۇق خاتىرە دەپتەردىن نەچچىنى ئېلىپ نېمە يېزىشىمنى بىلەلمەي ئىشلىتىپ بولدۇم. يېزىپ قالماشتۇرالمىغاندىن كېيىن، كۈندىلىك خاتىرە يېزىش ماڭا سىرلىق بىلىنىدىغان بولدى. تولىق سىز ئوتتۇرا مەكتەپكە چىققاندا يېزىشنى باشلىدىڭىز. مانا، ئەنە دەپ بىر مەۋسۈم ئۆتۈپ كەتتى. بۈگۈن چوقۇم يازمەن، دەپ يازغاندىن كېيىن، ئاي، كۈن، ھاۋانىڭ قانداقلىقى، تاپشۇرۇق ئىشلىگىنىم، قايسى مۇئەللىم قايسى دەرسكە كىرگەنلىرىم بولدى. ئويلاپ باقسام ئۆزۈمنى خاتىرىسى بولۇپ قاپتۇ. دوستۇم، سىزنىڭمۇ كۈندىلىك خاتىرە يازمەن، دەپ يازالمىغان چاغلىرىڭىز بولغانمۇ؟ ئەمەس مەن كۈندىلىك خاتىرە يازمەننىڭ بىرىنچى بېتىنى ئۆز ئىختىيارلىقىم بىلەن

كۆرسىتەي، كەمچىلىكىم بولسا كۆرسىتىپ بېرىڭ. بۇ كۈندىلىك خاتىرىنى ئاسىيە مۇئەللىمنىڭ يېتەكچىلىكىدە يازغان.

1999 - يىل 3 - ئاينىڭ 21 - كۈنى، دۈشەنبە، ھاۋا ئوچۇق. سىنىپىمىزدىكى قىرىق بەش ساۋاقداش ئەمگەك قىلىش ئۈچۈن شەھەرگە ئەڭ يېقىن يېزىنىڭ قوشتاغ كەتتىگە ماغدۇق. مېنىڭ زادىلا رايىم يوق ئىدى. تۈنۈگۈن سىنىپ مەسئۇلىمىز ئەخمەت مۇئەللىم ئەمگەككە بارىدىغانلىقىمىزنى ئۇقتۇرغاندا قىزلار چاۋاك چېلىشىپ كەتتى. ئىككى كەتمەن توپىنى ئاتالمايدىغان نېمەسىگە خۇشال بولۇپ كەتكىنىنى، دېدىم ئىچىمدە. ھەممىمىزنىڭ قولىدا كەتمەن - گۈرچەك، سومكىلىرىمىزدا ئوزۇقىمىز. بىرەر سائەتتەك ماغدۇق. يولدا بىزنىڭ ئەمگەك قىلىمىز، دەپ چۈر-قىرىشىپ كېتىۋاتقانلىقىمىزنى كۆرگەن دېھقانلار بىزنى كىچىك كۆرۈپ باشلىرىنى چايقىشاتتى. بىر چاغدا ئوتتۇز نەچچە ياشلاردىكى بىرەيلەن كېلىپ ئەخمەت مۇئەللىمدىن:

— ئۇكام، ئوقۇغۇچىلىرىڭىز كىچىككەن، ئىككى مو يەرنىڭ تەكىنى بىر يۈز ئەللىك يۈەنگە ئېچىپ بەرسەڭلار قانداق؟— دېدى.

مۇئەللىمنىڭ مەكتەپ ئورۇنلاشتۇرغان ۋەزىدە.

پىنى تېزرەك ئورۇندىغۇسى بولسىمۇ، ئۇ كىشى-
نىڭ بېرىدىغان ئىش ھەققى ئاز بولغاچقا ئىككىلىد-
نىپ قالدى. بىر چاغدا بېشىغا ئاق ياغلىق چىگ-
كەن، ئوتتۇز ئۈچ - ئوتتۇز تۆت ياشلاردىكى بىر
ئايال كېلىپ:

— يۈرۈڭلار، بالىلىرىم، بىزنىڭ تەكنى ئې-
چىڭلار، ئۈچ يۈز يۈەن بېرىمىز، — دېدى.
— تەكلىرىڭىز قېرى تەكمۇ؟ نەچچە مو؟
— ئون يىللىق تەك، ئۇكام، ئىككى يېرىم مو
كېلەر.

ئەخمەت مۇئەللىم ھېسابلاپ كۆرۈپ ماقۇل
بولدى. قوشتاغ ئىسمى - جىسىمغا لايىق قوشتاغ
ئىكەن. بىز پەسرەك بىر داۋاندىن ئاشتۇق، تاغ
تۈۋىدە پۈتۈپ مەيدانى چوڭلۇقىدا بىر كۆل بار
ئىكەن، ھەممىمىز كۆلگە قىزىقتۇق، قىزلار چۈر-
قىرىشىپلا كەتتى. ئارىمىزدىكى قوشتاغلىق ئابلىز،
غېنى، تۇغلۇقلار كۆل ھەققىدە قىزغىن سۆزلىدى.
كۆلنىڭ كۈنۈپېتىش تەرەپىنىڭ توپىسى كىشى ھەي-
ران قالغۇدەك قىزىل ئىدى.

— بۇ توپا نېمىشقا قىزىل؟ — دېدى سىنىپ
باشلىقىمىز ئادالەت.

— بۇ كۆلدە سۇغا چۆمۈلۈپ ئۆلۈپ كەتكەن
ئادەم كۆپ، بولۇپمۇ بالىلار. ئاتا - ئانىلىرى قان

يىغلىغاچقا توپىسى قىزىل بولۇپ قالغانكەن، —
دېدى غېنى كۆلىنى سىرلىق كۆرسىتىپ.
زومچەك - زومچەك تەكلەر قىشلىق ئۇيغۇدا
ياتاتتى. بىز ھېلىقى ئايالنىڭ يول باشلىشى بىلەن
ئۇلارنىڭ تەكلىكىگە كەلدۇق. ئەخمەت مۇئەللىم
بىزنى گۇرۇپپىلارغا بۆلدى، مەن ئوسمان، رىسا-
لەت، ئېلى، چىمەنگۈل، پاتىگۈللەر بىلەن بىر گۇ-
رۇپپا بولدۇم. بىر - بىرىمىزدىن قىزغىن ئىشلەپ
كېتىۋاتاتتۇق، مېنىڭ كەيپىياتىمۇ كۆتۈرۈلۈپ
قالغانىدى. خوجايىن ئايالنىڭ ئىسمى باھارخان،
يولدىشىنىڭ ئىسمى ئابدۇل ئىكەن. ئابدۇل ئاكا
بىزگە تەك ئېچىشتىن ئۈلگە كۆرسىتىپ بەردى.
بىرەر سائەت ئىشلىگەندىن كېيىن ئۇ يەر - بۇ يەردە
ئولتۇرۇۋالدىغانلارمۇ بولدى، ئۇلاردىن بەزىلەر
رەنجىگەندى. تۇغلۇقنىڭ گۇرۇپپىسى ئەڭ ئالدىدا
ماڭدى. ئەتراپتا دېھقانلارمۇ تەكلىرىنى ئاچماقتا ئى-
دى. قىزلارمۇ ئوغۇللاردىن قېلىشماي ئىشلىدى.
ئەخمەت مۇئەللىم چۈشلۈك دەم ئېلىش ۋاقتىنى
ئۇقتۇرغاندا چاۋاك چېلىشىپ كەتتۇق. بىز توپ -
توپ بولۇشۇپ تەكلىكىگە تارقىلىپ كەتتۇق. ئابدۇل
ئاكا بىر سېۋەتكە نان، قۇرۇق ئۈزۈم ئەكەلدى.
ئۆيىدىن نان ئەكەلمىگەن گۈلشەن، نازۇك، ئەخ-
تەملەر تارتىنغان ھالدا بىزگە قوشۇلدى، مەنمۇ

«داستىخنىم» نى ئوتتۇرىغا يويدىم. ئاپامنىڭ كېچە پىشۇرۇپ بەرگەن قاتلىمىسى ھەممىگە ياراپ كەتتى. ئولاش - چولاش غىزالىنىپ بولۇپ يۈز مېتىر نېرىدىكى ئۇزۇن كەتكەن جىلغىنى تاماشا قىلدۇق. بىز تۇرغان يەردىن بەش - ئالتە مېتىر پەس، تىك يارلىق جىلغا بەك چىرايلىق بولۇپ، سۈپسۈزۈك بۇلاق سۇلىرى ئېقىپ تۇراتتى. ئەمدىلا يەردىن كۆتۈرۈلگەن ياپپىشىل ئوتلار خۇددى مەخمەلدەك كۆرۈنەتتى. بىر چاغدا غېنى كېلىپ بۇ جىلغىنىڭ يازدا بەك سالقىنلىقىنى، ئۆزىنىڭ دوستلىرى بىلەن بۇ يەردە قوي باقىدىغانلىقىنى ئېيتتى. نەچچە مىز تەتلىدە بۇ يەرگە كېلىپ بىللە قوي بېقىشىپ بېرىدىغىنىمىزنى ئېيتىپ قول باغلىشىۋالدۇق. ئەخمەت مۇئەللىمۇ بۇ يەرگە كېلىپ بۇ يەرنىڭ مەنزىرىسىدىن ھەيران قالدى. يىراقتا نەچچە بېلىقچى قۇش سازلىقتىن بېلىق تۇتۇپ يۈرەتتى. ئەخمەت مۇئەللىم يازدا چوقۇم بۇ يەرگە كولىپكىتىپ كېلىپ دالا سەيلىسى قىلايلى، دېگەندى، ھەممىمىز خۇشاللىقتىن چاۋاك چېلىشىپ كەتتۇق. بىزنىڭ چۇقانمىز جىلغىنى بىر ئالدى، چۈشلۈك دەم ئېلىش تۈگىدى. باھارخان ھەدە ماڭا قاراپ يىغلاشقا باشلىدى، ساۋاقداشلىرىم ھەيرانلىق ئىچىدە بىر ماڭا، بىر ئۇنىڭغا قارىغاندى، باھارخان ھەدە:

— بۇ بالا ئوغلۇمغا بەك ئوخشىشىدىكەن، ئۆم-
رى ئوخشاشمىسۇن، ئوغلۇمۇ سىزدەك چىرايلىق
ئىدى، ئۆتكەن يىلى كۆلدە سۇغا چۆمۈلۈۋاتقاندا
بالامنى كۆل يۈتۈپ كەتتى. بالىسىم، سىلەر ھەر-
گىز ئۆزۈڭلار بىلىمگەن كۆلگە سۇ چۆمۈلگىلى بار-
ماڭلار... سىلەرنى كۆرۈپ بالامنى كۆرگەندەك بول-
دۇم، — دېدى.

ئابدۇل ئاكا خۇرسىنىپ قويدى. ئىشىمىز
كۈن بىلەن تەڭ ئاخىرلاشتى. بىز ئۆيلىرىمىزگە
قايتتۇق. ئاسماندا بىر قاتار تۇرنىلار ئۇچۇپ ئۆت-
كەندە ئىززەتگۈل تۇرنىلارغا قاراپ: «قاتار - قاتار
تۇرنىلار، ئارغامچاڭنى تاشلاڭلار...» دەپ قوشاق
قېتىپ يۈگۈرۈپ باقتى. بىز ھېلىقى كۆلگە يېتىپ
كەلدۇق، ئابدۇل ئاكا بىلەن باھارخان ھەدىنىڭ
بالىسى يادىمغا كەلدى. كۆل يۈزىگە چۈشكەن ئا-
خىرقى قۇياش نۇرىدا شۇ بالىنىڭ ۋە باھارخان ھەدى-
نىڭ چىرايى ئەكس ئەتكەندەك بولدى. قىرغاقتىكى
قىزىل توپىلىقتا ئۆسكەن بىر تۈپ سۆگەت ياش
تۆكۈپ يىغلاۋاتقان ئاندىك كۆرۈنەتتى. شۇ چاغدا
مەن يازدا كېلىپ سۇغا چۆمۈلمەن دېگەن ئويۇمدىن
ۋاز كەچتىم.

پۇتى سۇنغان «ئايروپىلان»

ساي كارزدا چوڭ - كىچىك بەشلا ئائىلىلىك كىشى بار، ئۇلارنىڭ ھەممىسى بىر جەمەتتىن. بۇ كارزلىقلارنىڭ ئىشىكى ئايلاپ - ئايلاپ تاقالمايدۇ. بالىلارنىڭ قورسىقى ئاچسا خالىغان ئۆيگە كىرىپ غىزالىنىدۇ ياكى نان يەيدۇ. كىچىكى تۆت - بەش ياشلاردا، چوڭراقلىرى ئالتە - يەتتە ياشلاردا، كى بەش بالا ھازىر مانا شۇنداق سېنىڭ - مېنىڭ دېيىشمەي چوڭ بولماقتا.

ئاتا - ئانىلىرى كارزىدىن ئانچە يىراق بولمىغان ئېتىزغا، ئاكا - ھەدىلىرى ئون چاقىرىم يىراقتىكى مەكتەپكە كەتكەندە، ئىككى - ئۈچ بوۋاي - مومايلار بىلەن قالىدىغان بۇ بالىلار كارزىنى بېشىغا كىيىشىدۇ. ئۇلار بىردە ئىنەكلەر يالاپ تۈگىلىرىنى پارقىرىتىۋەتكەن موزايىلارنى مىنىشىمە، بىردە تۈگىلىرى بۈدۈر قوزىلارنى ئوينىشىدۇ. ئۇلار ئەڭ ئامراق ئىتى «يولۋاس»نى ئېلىپ، پات - پات «ئوۋ»غا چىقىشىدۇ. ئۇلارنىڭ «ئوۋ»لىرى يىراق - لاردا كۆرۈنگەن ياۋا توشقان، بۆدۈنە، خامانغا

چۈشكەن پاختەك، كەپتەرلەرنى ئىتقا قوغلىتىش، ئاكىلىرىنىڭ باسماق، قىلتاق قويغانلىرىنى دوراپ خاماندىكى پاخالدا ئويناش. مانا بۇ ئۇلارنىڭ ئەڭ كۆڭۈللۈك ئويۇنلىرى.

بالىلارنىڭ ئەڭ چوڭىنىڭ ئىسمى باتۇر، قوشماق ئوغۇللارنىڭ ئىسىملىرى ھەسەن، ھۈ-سەن. بويى پاكار، ئەڭ كىچىك ئوغۇل بالىنىڭ ئىسمى مۇستاپا. ئىككى قىزدىن يېشى چوڭراق، بويى ئېگىزرەكنىڭ ئىسمى ئىپارگۈل، بويى-پا-كارراق، دوغىلاق قىزنىڭ ئىسمى زەينەپ. ئۇلار پات - پات جەڭ ئويۇنىمۇ ئويناپ تۇراتتى، بۇنداق چاغلاردا ئۇرۇشۇپمۇ قالاتتى. ئۇلار بىر پەس يىغلاپ باتناشسىمۇ، ئەتىسى يەنە ئەپلىشىپ قالاتتى.

بۇلتۇر مۇستاپالارنىڭكىگە كەلگەن شەھەرلىك تۇغقىنى ئەكەلگەن ئويۇنچۇق ماشىنا ۋە ئايروپىلان ئۇلارنىڭ سەبىي قەلبىدە ئاجايىپ ئىستەكلەرنى ئوي-خاتقاندى، بولۇپمۇ مۇستاپا ئايروپىلانغا بەكلا قىزىقتى. ئۇلار بىر جەمەتنىڭ بالىلىرى بولغاچقىمۇ-كىن بىر نەرسىلەرنى ئانچە تالىشىپ، جېدەللىشىپ كەتمەيتتى.

بىر - بىرىگە تۇتاش سېلىنغان ئۆيلەرنىڭ كەينى قۇم بارخانلىرى ئىدى. مۇستاپالارنىڭ ئۆيىنىڭ كەينى تېمىنىڭ يېرىمى دېگۈدەك قۇمغا كۆمۈلگەن

بولۇپ، يىراقتىن قارىسا ئۆيلەر زور سېرىق پارا-
ۋوزدەك كۆرۈنەتتى. ئۆيلەرنىڭ ئالدىدىكى ئىككى
قېشىغا دەرەخ تىكىلگەن كارىز ئېرىقىدا سۈپسۈ-
زۈك، ئىچسە سەل تۈزلۈك تېتىدىغان كارىز
سۈيى قىش - ياز ئېقىپ تۇرىدۇ. يازنىڭ پىزغىرىم
ئىسسىقىدا بۇ بالىلار مۇشۇ ئېرىققا چۆمۈلۈپ، قۇم-
غا قاقلىنىپ ئۆردەك چۈجىلىرىدەك چۇرقىرىشىپ
ئوينىدايۇ.

بالىلار لايدا ئويۇنچۇق ياساپ ئويناشتى. ھەم-
مىدىن مۇستاپانىڭ لايدىن ياسىغان ئايروپىلانى چى-
رايلىق چىقتى. ھەسەن بىلەن ھۈسەن ماشىنا ياسى-
دى. ئىپارگۈل بىلەن زەينەپ چوڭ - كىچىك قون-
چاقلارنى ياساپ يېيىۋەتتى. تېخى «يىغلاڭغۇ» بالد-
لارنىڭ ئاغزىغا ئېمىزگۈ سېلىپمۇ قويدى. ئۇلار
ياسىغان نەرسىلىرىنى ئاپتاپقا سېلىپ قۇرۇتتى.
ئويۇنچۇقلار خام، شورلۇق لايدىن ياسالغاچقا ئاپتاپتا
قوناق ناندەك يېرىلىپ، بەزىلىرى پارچىلىنىپ كې-
تەتتى. ئۇلار بۇنىڭ سەۋەبىنى ئۆزلىرىدىن ئىزدە-
شەتتى، ياخشى ياسالماپتىمىز، دەپ قايتا ياسايت-
تى. ئۈستىگە پات - پات قۇم چېچىمۇ تۇردى،
كار قىلمىدى، تېخى سامانلىق لاي بىلەنمۇ ياساپ
باقتى.

ئەنە شۇنداق كۈنلەرنىڭ بىرىدە ئۇلار يەنە كا-

رىز ئېرىقى بويىدا ئۇچراشتى. ئىپارگۈلنىڭ بوۋىدە. سى قوغۇنلۇقتىن بىر ھارۋا قوغۇن ئەكەلدى، ئۇ بالىلارغا بىردىن قوغۇن بەردى. بالىلار ئوغلاقلار. دەك تاقلىشىپ قۇملۇققا يۈگۈرۈشتى، قۇم بارخانە. لىرى ئىچىدىكى ئېگىزرەك دۆڭنى ئۇلار «ئېگىز چوققا» دەۋالغانىدى. ئۇلار شۇ «ئېگىز چوققا» غا چىقىپ قوغۇنلىرىنى دومىلىتىپ ئوينىدى. ئارىدىن باتۇر:

— قوغۇننى ئۆگزىگە ئاچىقىپ يەيلى، — دېدى. شۇنىڭ بىلەن ئۇلار مىڭ تەسلىكتە ئۆگزىگە يامدە. شىپ چىقىشىغا ئاسماندا ئايروپىلاننىڭ گۈركۈردە. گەن ئاۋازى ئاڭلاندى.

— ئايروپىلان، ئايروپىلان... —

— ئايروپىلان بىزنىڭ ئۆيگە چۈش، ئاپام پولۇ ئېتىۋاتىدۇ.

— بىزنىڭ ئۆيگە چۈش، بىزنىڭ رەڭلىك تېلپە. ۋىزور بار.

— بىزنىڭ ئۆيگە چۈش، ئاپام ئىككىمىزگە ئوسما قويۇپ قويدۇ.

— ھەي، ئۇ دېگەن ئوغۇل بالا؟

— قىز بالا!

بالىلار تالاش - تارتىش قىلىپ بولغۇچە ئايروپىلان ئۇزاپ بارغانسېرى كىچىكلەپ كۆزدىن غايىب بولدى.

— بىزمۇ ئايروپىلان بولۇپ ئۇچايلى، — دېدى
باتۇر قوللىرىنى كەڭ يېيىپ، ئايروپىلاننىڭ ئاۋا-
زىنى دوراپ. ئۇ دۆڭدىن پەسكە قاراپ يۈگۈردى،
باشقىلارمۇ ئۇنى دوراپ يۈگۈردى. ئۇلار تولا ئۇ-
چۇپ ھالىدىن كېتىپ قوغۇنلىرىنى تۇمشۇقىدىن
چىشلەپ يېيىشىپ ئارام ئېلىشتى. ئۇلار قوغۇنلى-
رىنى يېيىشىپ بولغاندىن كېيىن باتۇر:
— مەن بىر ئىشنى كۆردۈم، تاغدا چۈش كۆر-
دۈم، — دېدى.

— نېمە ئىش؟

— نېمە ئىش؟

— ئۆگزىدىن پەسكە ئۇچۇپ ئوينايدى. ئالغا!
ئۇلار ھاسىراپ - ھۆمۈدەپ ئېغىلنىڭ تېمى
بىلەن ئۆگزىگە چىقتى. باتۇر بىرىنچى بولۇپ بى-
لەكلىرىنى قۇشنىڭ قانتىدەك يېيىپ، بېغىشىنى
لەپەڭلىتىپ، ئاۋازىنى ئىمكانقەدەر بوم چىقىرىپ
ئۇچتى. ئۇ قۇمغا چۈشۈپ خۇشاللىقتىن موللاق
ئېتىپ يەنە تامغا ياماشتى. ئىپارگۈل بىلەن زەينەپ
ئۇچۇرما بولمىغان قارلىغاچ بالىلىرىدەك تۇرخۇنغا
يۆلىنىپ قورقۇمسىراپ ئولتۇرۇشاتتى. ھەسەن،
ھۈسەنمۇ باتۇرنى دوراپ كۆزلىرىنى يۇمۇپلا ئۇچ-
تى. نۆۋەت مۇستاپاغا كەلگەندە ئۇ ئاۋۋال لەپكە
كېلىپ تۈكۈردى، تۈكۈرۈكى خېلى يىراققا چۈش-

كەنلىكىنى كۆرگەن مۇستاپا مەمنۇن بولدى - دە،
بىلەكلىرىنى كېرىپ باتۇرنى دوراپ ئاۋاز چىقىرىپ
ئۇچتى. ئۇ ئۆگزىدىن سەكرىگەندە كۆزلىرىنى يۈ-
مۇۋالدى. ئىللىق شامال ئۇنىڭ يۈزلىرىنى سىيپاپ
ئۆتكەندە شۇنداق راھەت ھېس قىلدى. مۇستاپا ئىك-
كىنچى قېتىم سەكرىگەندە «ۋاي... جان...» دېگە-
نىچە كىرىپدەك تۈگۈلۈپ قالدى. ھەمراھلىرى يۈ-
گۈرۈشۈپ بېرىپ چوڭلارنى چاقىردى. مۇستاپانىڭ
ئاتىسى ئاتنى ياۋىداق مىنىپ، ئۇنى ئالدىغا ئېلىپ
يېزىلىق دوختۇرخانىغا قاراپ چاپتۇردى.

ئارىدىن بەش ئاي ئۆتۈپ جاھان ئىللىپ باھار
كەلدى. قۇشلارنىڭ ئۇچۇشىنى كۆرسىمۇ كۆزىگە
ئايروپىلان كۆرۈنىدىغان مۇستاپا، ياغاچتىن ئايرو-
پىلان ياساپ باقتى. ئاتا - ئانىسىغا، بوۋا - مومى-
سىغا: «ئەمدى ئايروپىلان بولمايمەن، ئايروپىلان
ئوينىمايمەن» دەپ بەرگەن ۋەدىلىرىنى ئۇنتۇپ قال-
دى. مۇستاپانىڭ پۇتى ساقايدى، بەش بالا يەنە
ئويۇنغا بېرىلىپ كەتتى. قىزلار تالنىڭ چىۋىقلىرىد-
ىنى ئېلىپ چاچ قىلىپ سالدى، مۇستاپا ئاتىسى
ئېلىپ بەرگەن ئويۇنچۇق ئايروپىلانى يانچۇقىغا
سېلىپ يۈردى. ئۇلار يۇمشاق قۇم بارخانلىرى
ئۈستىدە «شەھەر قۇرۇپ» ئوينىۋاتقاندا ئاسماندا
ئايروپىلان پەيدا بولدى. ئايروپىلان خېلى پەس

ئۇچقان بولۇپ، ئاۋازمۇ قۇلاقنى يارغۇدەك ئىدى .
— ئايروپىلان، مېنىڭ ئايروپىلانم، مەن كې-
چە شۇنى ھەيدەپ ئۇچقان، — مۇستاپا ئايروپىلان
ئۇچقان تەرەپكە قاراپ يۈگۈردى، ئاسمانغا قاراپ
ۋارقىردى، — مەن كېچە ئايروپىلان بولۇپ ئۈچ-
قان، مېنى ئېلىۋېلىڭلار، مېنىڭ پۈتۈم سۇنغان...
مۇستاپا سەل ئاقساق يۈگۈرەيتتى. ئايروپىلان
يىراقلىماقتا، ئاۋازمۇ بارا - بارا پەسلىمەكتە، ئۇ
ساي تەرەپكە قاراپ يۈگۈرۈپ كېتىپ بارماقتا.



خاسىيەتنىڭ ئائىلىسى

ساۋاقداشلىرىم مېنى «پىخسىق» دېيىشىدۇ. ئۇلار نېمە دېسە دەۋەرسۇن، مەن بىر پۇك پۇل، بىر ۋاراق قەغەزنىمۇ ئىسراپ قىلمايمەن. ئۇنداق دېسەم، سىز بىزنىڭ ئائىلىنى تازا كۆك نامرات ئائىلە ئوخشايدۇ، دەپ قالماڭ. ئاتا - ئانام ئوقۇت-قۇچى، ئۇلار ئېشىنىپ پۇل يىغالمىسىمۇ، بىز تۆت بالىنى گۈلدەك بېقىپ كېلىۋاتىدۇ. بىراق، خاسىيەتنىڭ ئەھۋالى مېنىڭكىگە ئوخشاشمايدۇ.

خاسىيەت مېنىڭ ساۋاقداشىم ھەم يېقىن دوست-تۇم. سىنىپىمىزدىكى خېلى كۆپ قىزلار ئۇنى «دوستۇم» دېمەيدۇ. سەۋەبى، ئۇنىڭ ئائىلىسى بەكلا نامرات. ئۇنىڭ ئۆيى بىزنىڭ ئۆيىنىڭ سەل نېرىسىدا، ئۇلارنىڭ ئۆيىنىڭ ئورنى چوڭ بولسىمۇ، بىراق ئۆي ۋە ھويلىسى بەكلا ئاددىي، ھويلا تېمىنىڭ ئاستى مېنىڭ بويۇمچىلىك سوقما تام، ئۈستىگە ئىككى قۇر كېسەك تىكلەپ تىزىلغان، سۇۋاقسىز، مايماق تام. قاتتىقراق بوران چىقسا ئۇچۇپ كېتىدىغان پاختەك چاڭگىسىدەك پاكىر لەم.

پىسى، ئىككى پارچە كىگىز پاتقۇدەك سۇپىسى ئۇ-
لارنىڭ يازدىكى جەننىتى. تاملارنىڭ يېرىقلىرى-
دىن توپا سىيرىلىپ تۇرىدىغان ئۈچ ئېغىز ئۆيىنىڭ
بىرى قازناق، بىرى ئاشخانا، يەنە بىرى ھەم ياتاق،
ھەم مېھمانخانا، بۇ ئۇلارنىڭ قىشتىكى ئىللىق ما-
كانى. ئۆي ئىچىدە لازىمەتلىك نەرسىلەرنىڭ ھېچ
تايىنى يوق، دوستۇم خاسىيەت مۇشۇ ئۆيدە تۇغۇ-
لۇپ ئۆسكەن.

خاسىيەتنىڭ دادىسى ئىسمايىل ئاكا يېشى ئەل-
لىكنىڭ قارىسىنى ئالغان، چاچ - ساقاللىرىغا ئاق
كىرگەن، ئوتتۇرا بوي، ياپما قاپاق، غەمكىن يۈرد-
دىغان، ئەمما مۇئامىلىدە ئاجايىپ سىلىق - سىپايە
ئادەم. ئۇ دائىم مەدىكارلىق قىلىدۇ، بەزى كىشە-
لەر ئۇنى ئىشلىتىۋېلىپ، پۇلىنى بەرمەيدىكەن تې-
خى! بۇنداق چاغلاردا، ئۇمۇ لام - جىم دېمەي
يېنىپ كېلىدىكەن. شۇڭا، مەھەللىدىكىلەر:
«ئىسمايىل دېگەن چالا ساراڭ، بىرنەچچە ۋىنتىسى
كەم ئادەم، ئىشلىگىنىگە پۇل بەرمىسەڭمۇ، ئىس-
سىق بىر قاچا ئاش ئورنىغا بىر ساپلىق سوغۇق سۇ
بەرسەڭمۇ «رەھمەت» دەپ، چاپىنىنى قولتۇقلاپ
كېتىۋېرىدۇ...» دېيىشەتتى.

ئۇ يازدا كىملىرىدۇر بەرگەن يىرتىق خۇرۇم
ئايغ، چۈخەيلەرنى كىيىپ يۈرىدۇ. ئۆڭۈپ كەتكەن

ئىشتىنى، ياقلىرى تىتىلىپ كەتكەن كۆڭلىكى، كىرلىشىپ كەتكەن شاپاق دوپپىسى ئۇنى بىچارە كۆرسىتەتتى. قىشتا، ئۇ ھەربىيچە پاختىلىق چا-پان، قۇلاقچا، تېرە ئىشتان، تەتۈر خۇرۇم ئاياغ كىيىپ يۈرەتتى. بۇلارنىمۇ باشقىلار ئۇنى ئىشلىد-تىپ، ئىش ھەققى ئورنىدا بەرگەن. بىزنىڭ مە-ھەللە شەھەر ئەتراپىدا بولغاچقا، ئىسمائىل ئاكاغا دائىم دېگۈدەك ئىش تېپىلىپ تۇراتتى. بىرەر كىم كېچىدە كۆمۈر ئەكىلىپ قالسا، كۆمۈرخانىسىنى كۆرسىتىپ قويسىلا، ئىسمائىل ئاكا كۆمۈرنى كې-چىچە توشۇپ جايلاشتۇرۇپ بولاتتى. ئىگىسى ھەق-قىگە بىرنەچچە سېۋەت كۆمۈر بەرسە، ئۇ خۇشاللىد-قىدا غىغىشىپ ناخشا ئېيتىپ قوياتتى. خاسىيەت دادىسىنىڭ ئىشچانلىقىدىن، پۇلغا ھەرقانچە موھتاج بولسىمۇ تىلەپ تاپمايدىغان، خەقنىڭكىنى ئېلىۋال-مايدىغان ھالال كىشى ئىكەنلىكىدىن پەخىرلىنەت-تى.

مەھەللىمىزدە پەقەت بىزنىڭ ئائىلىدىكى تۆت بالا ئۇنى «ئىسمائىل ئاكا» دەپ ئاتايتتۇق، ئاتا - ئاناممۇ ئۇنى سىزلىيدۇ، شۇڭلاشقىمىكىن، ئىسما-يىل ئاكا بىزگە قەۋەتلا ئامراق. بىز كۆمۈر ئەكەل-گەن چاغلاردا چاقىرتىمىساقمۇ ئۇ يۈگۈرۈپ يۈرۈپ ياردەملىشەتتى. ئېسىمنى تاپسام كىچىك كېلىپ

قالغان كىيىملىرىمنى خاسىيەتكە بېرەتتۇق . ئۇنىڭ بويى مېنىڭكىدىن خېلىلا پاكىر ئىدى . مەكتەپ قىشلىق كۆكتات ئەكەلگەن چاغلاردا ، ئاتا - ئانىم سەۋزە ۋە ياڭيۇنى ئېھتىياجىمىزدىن جىقراق ئېلىپ ئۇلارغا بېرەتتى . ھېيت - بايراملاردا ئاتا - ئانىم بىرەر پۈت گۆش ، بىر - ئىككى بولاق قەنت ، بەش - ئون كوي پۇل بىلەن بىر لېگەن ساغزىنى ئاكىلىرىمىدىن ئۇلارنىڭكىگە كىرگۈزۈپ بېرەتتى . ئۇلارنىڭ ھازىرغىچە سۇ تۇرۇبىسىمۇ يوق ، شۇڭا سۇنى بىزنىڭكىدىن توشۇپ ئىچەتتى .

بىر قېتىم ، ئۇ بىزگە كۆمۈر توشۇپ بەردى ، ئىش تۈگەپ ئىسمايىل ئاكاغا بىر ھارۋا كۆمۈر بەردۇق . ئىسمايىل ئاكا دادامنىڭ چىرايىغا لاپىدە قارىۋېتىپ : «رەھمەت ، ئەپەندىم» دېدى ، كۆزلىرىنى يەردىن ئالامدى . ئۇنىڭ شۇ چاغدىكى ئاۋا-زى خىجىللىقتىنمۇ ياكى بىچارىلىكتىنمۇ ، تولىمۇ مىسكىن ۋە تىترەپ چىقتى . قات - قات كۆڭلەك ئۈستىگە كىيىۋالغان ، پېتى چۈشۈپ كەتكەن پوپايى-كىنىڭ ئۈستىگە چاپىنىنى كىيىپ ، ھارۋىنى ئىت-تىرىپ ماڭغاندا ، كۆزلىرىگە ياش كېلىپ كەتكەن بولسا كېرەك ، سەل نېرىغا بېرىپ يېڭى بىلەن كۆزلىرىنى سۈرتكىنىنى كۆرۈپ قالدىم .

ئۇ ھارۋىنى قايتۇرۇپ كەلگەندە ، مەن بىر چۆ-

گۈنگە ئىسسىق سۇ قويۇپ، ئۇنىڭ ئۈنمىغىنىغا ئۈنماي قولغا سۇ قويۇپ بەردىم. ئۇنىڭ قاداق باسقان، قوناق نېنىدەك يېرىلىپ كەتكەن ئاللىقانلىرىغا سوپۇن سۈرسىمۇ، سىزىقچىلاردىكى قارىلار چىقاي دېمەيتتى. ئىسمايىل ئاكا مەن ئۇزاتقان قار-دەك ئاپئاق لۆڭگىنى ئالغىلى ئۈنماي، ئىشتىنىدىن ئىككى يانچۇقىدىن پۈرلىشىپ كەتكەن لۆڭگىنى چىقىرىپ يۈز - كۆزىنى سۈرتتى. ئۇ ئاپام ئەتكەن سۇيۇقئاشنى بىر چىنە ئىچىپلا دادامنىڭ تۇتقىنىغا قارىماي ئۆيدىن چىقىپ كەتتى. ئاپام قازاندا قالغان ئاشنى كىچىك سېرىق كورىغا ئۇسۇپ، بىر ياغلىق-نى ئىككى قۇلىقىغا چىگىپ، مەندىن ئۇلارنىڭكىگە كىرگۈزدى.

مەن ئۇلارنىڭكىگە كىرگىنىمدە، خاسىيەت قۇرۇق ناننى غاچاپ تاپشۇرۇق ئىشلەۋاتقانكەن، بۇنى كۆرۈپ كۆڭلۈم بۆلەكچە يېرىم بولۇپ كەتتى. خاسىيەتنىڭ ئانىسى ھاۋاخان ئاپاممۇ ئىسمايىل ئاكىمىدەك ئىشچان، ئاق كۆڭۈل ئايال. كىچىكىدە يۈز بەرگەن بىر قېتىملىق ئوت ھادىسىسىدە ئۇنىڭ يۈز - كۆزلىرى كۆيگەن، ھەربىر قولىنىڭ ئىككىدىنلا بارمىقى قالغاندى. ئۇ تولىمۇ كۆرۈم-سىز، مېيىپ ئايال بولسىمۇ، دائىم كۆرۈپ ئادەتلىنىپ قالغاچقا، ئۇنىڭ چىرايى بىزگە غەلىتە، قورقۇنچىلۇق كۆرۈنمەيتتى.

مەھەللىمىزدىكىلەر ئۇنى «ھاۋا» دەپ چاقىردى.
شەدۇ. بىر قېتىم، مەنمۇ ئاپامغا: «ھاۋا ماڭا
كەمپۇت بەردى» دېۋىدىم، ئاپام ئاغزىمغا بىر شاپىد-
لاق سالىدى. شۇ چاغدا مەن ئاپامنى «نېمىشقا ئۇ
بەرگەن نەرسىنى ئالدىڭ» دەپ ئاچچىقلاندى، دەپ
ئويلاپتىكەنمەن، يەنە تېخى ئاغزىمدىن كەمپۇتنى ئې-
لىپ باغچىغا ئېتىۋېتىپتىكەنمەن، ئاپام زەردە بە-
لەن: «يەنە بىر دەپ باقە!» دېگەندىلا، ئاندىن
ھەممىنى چۈشەندىم. ئەسلىدە، ئۇ ھاۋا خان ئاپام-
نىڭ ئىسمىنى كەمسىتكەندەك ئاتىغانلىقىم ئۈچۈن
خاپا بولغانىكەن.

مەن خاسىيەت بىلەن بىللە ئۆگىنىش قىلىدۇ-
غان بولغاچقا، ھاۋا خان ئاپامنىڭ ئىش قىلىشلىرى-
نى كۆزىتىپ باقاتتىم. ئۇ كىرىپ يوغاندا بولسۇن،
خېمىر يۇغۇرغاندا بولسۇن، ئۇنىڭ قوللىرى ئاجا-
يىپ ئەپلىك كېلەتتى. بىر قېتىم، خاسىيەت بىلەن
ئويناۋېتىپ چاپنىمنىڭ چاپلىما يانچۇقى سۆكۈلۈپ
كەتتى. ھاۋا خان ئاپام يىپنى يىڭىنىڭ كۆزىدىن
شۇنداق ئەپچىللىك بىلەن ئۆتكۈزدىكى، كېيىن مەن
دورايمۇ قاملاشتۇرالمىدىم. يانچۇقۇمنى تىككەن
چاغدا، ئۇنىڭ كىرىپكى يوق پۇلتىيىپ چىققان
سەنچى كۆزلىرى، چېۋەر قوللىرى ئەسلىدىكى يىڭ-
نە ئورنىنى شۇنداق تېزلىك بىلەن تېپىۋالدى.

بىز باشلانغۇچ مەكتەپنىڭ ئالتىنچى يىللىقىغا چىققان يىلى، بىر قېتىملىق ئاتا - ئانىلار يىغىنىغا ھاۋا خان ئاپام باردى، بەزى ساۋاقداشلىرىم تىلىنى چىقىرىپ زاڭلىق قىلىشتى، تېخى بىرمۇنچە ئاياللار يىرگەنگەندەك ئېغىزلىرىنى پۈرۈشتۈردى. ئاپام ئۇدۇل بېرىپ ئۇنىڭ يېنىدا ئولتۇردى، خاسىيەتمۇ ئاپىسىنىڭ بىلىكىنى چىڭ تۇتۇپ، بېشىنى ئاپىسىغا قويۇپ خۇشال ئولتۇراتتى.

خاسىيەت ئىككىمىز تولۇقسىز ئوتتۇرا مەكتەپكە چىقتۇق. ئۇنىڭ ئوقۇيدىغان كىتابلىرىنى مەن بېرىپ تۇراتتىم. ئۆيىمىزدە بالىلار ئوقۇشلۇقى خېلى كۆپ ئىدى، خاسىيەت بۇلارنىڭ ھەممىسىنى دېگۈدەك ئوقۇپ چىقتى. ئۇ مېنىڭ ماقالىنى ياخشى يازىدىغىنىمغا ھەۋەس قىلاتتى.

ئىككى ئاي ئىلگىرى، ئىسمايىل ئاكىمنىڭ پۇتى سۇنۇپ كېتىپ دوختۇرخانىغا بىرمۇنچە قەرز بولۇپ قالدى. خاسىيەتنىڭ بالا باققۇچىلىق قىلىدۇ. ۋاتقان ئاچىسى خالىدەنىڭ ئايدا ئالىدىغان يۈز يۈەن پۇلى نېمىگە دال بولاتتى.


بىر كۈنى، خاسىيەتنى ئىزدەپ كىرسەم ھاۋا خان ئاچام مۇز ئېرىتىپ ئولتۇرۇپتۇ. كۆڭلۈم يېرىم بولغان ھالدا يېنىپ چىقتىم - دە، دادامغا دېدىم:

— دادا، يازدا خاسىيەتلەرگە تۇرۇبا سۈيى چۈ-
شۈرۈپ بېرەيلىچۇ! قارا، خاسىيەت شۇنچە چوڭ
ئىككى چېلەكنى ئاران كۆتۈرۈپ ھالىدىن كېتىۋاتىدۇ-
دۇ، نېمىدېگەن تەس كۈن ئۇلارغا! ئۇنىڭ ئۈستىدە-
گە، سۇ ئېلىش ئۈچۈن كۈندە بىزنىڭكىگە كىرىش-
تىن خىجىل بولۇپ مۇز سۈيىنى...
— بولدى، قىزىم، مەنمۇ شۇنى ئويلاۋاتىمەن،
قېنى، ياز بولۇپ باقسۇن.

— رەپقەت ئاكاڭنىڭ ئوقۇشى پۈتمەي تۇرۇپ،
رۇستەم ئاكاڭ ئالىي مەكتەپكە ماڭىدىغاندەك تۇردۇ-
دۇ، قولىمىز قىسقا بولۇپ قالدۇ، بولمىسا خا-
سىيەتنى ساڭا جۈپلەپ باقاتتىم، — دېدى ئاپام.
قىشلىق تەتىل تۈگەپ ئىككىنچى مەۋسۈم باش-
لاندى، خاسىيەت مەكتەپكە بارمىدى. چۈشتە ئۆيدە-
گە كىرسەم، ئۇمۇ بالا باققۇچىلىق قىلماقچى بوپ-
تۇ. ئىسمايىل ئاكىمنىڭ پۈتتىكى ئىشى بىلەن ئۇ-
نىڭ ئوقۇشى توختاپ قالسا قانداق بولىدۇ؟ ھېلىمۇ
ئاپام ئۇنىڭ ئوقۇش پۇلى، دەپتەر - قەلەملىرىنى
كۆتۈرۈپ كېلىۋاتىدىغۇ. نېمە دېيىشىمنى بىلمەي،
چىقىپ كېتەي دەپ تۇرسام ئاپام كىرىپ كەل-
دى، سالام - سەھەتتىن كېيىن:

— خاسىيەتنىڭ ئوقۇش ئىشى ھەل بولدى،
پوچتا - تېلېگراف ئىدارىسىدىكى بەش ئىتتىپاق

ئەزاسى خاسىيەتكە ئايدا ئەللىك يۈەندىن خىراجەت
بېرىدىغان بولدى! — دېدى .
ھاۋاخان ئاپام بىلىنەر - بىلىنمەس كۈلدى ،
ئىسمايىل ئاكامنىڭ مەڭزىدە ئىككى تامچە ياش پەيدا
بولدى ، خاسىيەت بوينۇمدىن چىڭ قۇچاقلىۋالدى...
خەپ ، چوڭ بولسام ياخشى ئادەم بولۇپ ، پوچ-
تا - تېلېگراف ئىدارىسىدىكى ئاكا - ھەدىلەردەك
مېھىر - شەپقەتلىك بولمىسام!



ئەپۇ سوراڭ خېتى

رابىيە مۇئەللىم بىلىم ئاشۇرۇشقا كېتىپ، ئۇنىڭ ئورنىغا مەن سىنىپ مەسئۇلى بولدۇم. مۇشۇ كۈنلەردە سىنىپ مەسئۇلى بولۇش تازا جاپالىق ئىش ئىكەن. ئىشنىڭ توللىقى، بالىلارنىڭ جېددىلى ئادەمنى ھاردۇرۇپلا قويدىكەن، بەزى بالىلارنىڭ يامانلىقىنى بىر دېمەڭ، چىشىڭزىنىڭ ئېقىنى كۆرسىتىپلا قويسىڭزى، بوينىڭزىغا مىنىۋېلىشقا ئارانلا تۇرغان.

سىنىپىمدا قىرىق بەش نەپەر ئوقۇغۇچى بو-لۇپ، ئۆگىنىش نەتىجىسى يامان ئەمەس، بىراق بىر ئوچۇم گازىردىنمۇ پۇچكى چىققاندىكى، بۇ سىنىپتىمۇ دەرسكە كۆڭۈل بۆلمەيدىغان، ئارىلاپ - ئارىلاپ كەلمەيدىغان ئوقۇغۇچىلاردىن ئالتىسى بار. ئۇلارنىڭ كۆپىنچىسىنى قاتتىق - يۇمشاق گەپ قىلىپ يۈرۈپ خېلى ئوڭشىۋالدىم. بىراق تۇراخان ئىسىملىك قىز كولىپكىتىپ ئەمگەك، تازىلىق بولسىلا قارىسىنى كۆرسەتمەيتتى، يەنە تېخى چۈشتىن كېيىنكى مۇزاكىرە، پائالىيەت دەرسلىرىگە قاتناش-

مايمۇ قوياتتى. ئادەمنى كۆزگە ئىلمىغاندەك رۇخ-
سەت سورايمۇ قويماسلىقىچۇ تېخى!
سېنىپ يىغىنىدا تەنقىدلىگەندىن كېيىن تۇرا-
خان ئىككىلىك رۇخسەت سورايش خېتى ئەۋەتىپ
بېرىدىغان بولدى. بىراق ئۇ بۇ قېتىم سايدۆڭ يېزد-
سىغا بېرىپ پاختا تېرىش ئەمگىكىگە رۇخسەتسىز
قاتناشمىدى، بىر كۈنمۇ ئەمەس، توپتوغرا تۆت
كۈن دەڭا!

بۈگۈن بىرىنچى سائەتلىك دەرسكە كىرسەم،
تۇراخان قىزارغىنىچە تۈگۈلۈپ بېشىنى كۆتۈرمەي
ئولتۇرۇپتۇ. تۇرۇپلا ئۇنىڭغا ئىچىم ئاغرىپ قال-
دى، ئارتۇق گەپ قىلماي دەرسىمنى ئۆتۈپ بولۇپ
ئىشخانغا قايتىپ چىقتىم. ھەرقانچە ئىچىم ئاغرد-
غان بىلەن ئۇنى تەنقىدلىشىم كېرەك ئىدى. مەن
بۈگۈن چۈشتىن كېيىنكى سېنىپ يىغىنىدا نېمە-
لەرنى دېيىشنى ئويلىنىپ ئولتۇراتتىم، ئىشخانا
ئىشىكى چېكىلدى ۋە تارتىنغان ھالدا تۇراخان كى-
رىپ كەلدى.

— مۇئەللىم، مەن... مەن ئەمگەككە بارال-
مىدىم... بۇ مېنىڭ ئەپۇ سورايش خېتىم، — دېدى
ۋە ئادەتتىكى دەپتەر ۋارىقىغا يېزىلغان خەتنى ماڭا
بېرىپ، يىغلىغان پېتى چىقىپ كەتتى.
مەن خەتنى ئوقۇشقا باشلىدىم:

«ھۆرمەتلىك مۇئەللىم! مەن تۆت كۈنلۈك ئەمگەككە قاتنىشالمىدىم، مېنى كەچۈرسىلە. راست گەپنى قىلسام، ئەسلىدە مەن ئۇن خالتىسىنى كېسىپ، پاختا تېرىدىغان خالات تىكىپ تەييارلىغانىدىم. بىراق دادام بارغىلى قويماي ئۆيگە ئەكىرىپ سولاپ قويدى، مېنى ئىزدەپ كەلگەن ساۋاقداشلىرىمغا «قىزىم چوڭكۆلدىكى چوڭ ئانىسىنىڭ ئۆيىگە كەتتى، دەپ يالغان ئېيتتى. ئۆيدە تۇرۇپ: «مەن بۇ يەردە!» دەپ توۋلاشقا جۈرئەت قىلالمىدىم.

مۇئەللىم، سىلى بىلمەيدىلا، دادام ئۆز دا- دام ئەمەس، ئاپام يوق، بۇرۇنلا تۈگەپ كەتكەن (ئۇمۇ ئۆز ئاپام ئەمەس ئىدى). ئۆيىنىڭ ئىشلىرى ماڭا قاراشلىق، تاماق ئەتمەسەم تېخى، كىرىمۇسەم تېخى، ئوقۇش كۈنلىرىدە ئۆيىنى يىغىش- تۇرۇش، تاماق ئېتىش، ئۆگىنىش قىلىشقا ئا- ران ئۈلگۈرمىەن. كىرىمۇ - قاتلارنى دەم ئېلىش كۈنلىرى يۈيمەن... بەزىدە سىلىدىن، بەزىدە سىنىپ باشلىقىدىن رۇخسەت سوراپ ئۆيىگە يې- نىپ كېلىمەن. رۇخسەت سوراۋېرىشتىن خە- جىل بولۇپ بىرنەچچە قېتىم سورىمايلا كېتىپ قالىدىم.

مەن دادامنىڭ ئۆز بالىسى ئەمەس دېدىم،

چۈنكى مەن تۈگەپ كەتكەن ئاپامنىڭ سىڭلىسىدە.
نىڭ قىزى. بوۋاق ۋاقتىدىلا ئۇلارغا بالا قىلىپ
بېرىلگەنىكەنمەن.

مۇئەللىم، بۇ گەپلەرنى قىلسام، دادىسى
ياخشى كۆرمەيدىغان ئوخشايدۇ، دەپ قالمىسىلا،
دادام مېنى بەك ياخشى كۆرىدۇ. تۇغقانلار ئۇنىڭ.
غا قايتا ئۆيلىنىۋېلىش توغرىسىدا گەپ قىلسا،
ئۇ: «مەنلا بولىدىكەنمەن، تۇراخانغا ئۆگەي ئاپا
ئەكەلمەيمەن، دەيدۇ. لېكىن ئۆز ئاپامنىڭ مېنى
ئەكەپتىشىدىن بەك ئەنسىرەيدۇ، شۇڭا دوستلە.
رىمنىڭ ئۆيىگە بارساممۇ، «ئاپاڭنىڭ ئۆيىگە بې.
رىپسەن، دەپ مېنى ئۇرغىلى ئارانلا تۇرىدۇ.
ئىشقىلىپ، ئۇ مېنى ئاپامنىڭ ھەرقانداق تۇغقىدە.
نى بىلەن بېرىش - كېلىش قىلغىلى قويمىدۇ.
بۇ قېتىم ئەمگەككە بارىدىغان يېزىمىز ساي.
دۆڭ ئىكەن، ئۆز ئاتا - ئانىم شۇ يېزىدا. ساي.
دۆڭگە بارىدىغانلىقىمىزنى ئاڭلاپلا، مېنى ئۆيىگە
سولاپ قويدى.

بۇ گەپلەرنى بۇرۇنلا سىلىگە دەپ دېگەن،
بىراق سىلىنىڭ: «دادىڭىز بىلەن كۆرۈشمەن»
دېيىشلىرىدىن قورقتۇم... بۇ قېتىمقى ئەمگەككە
قاتنىشالماي كۆڭلۈم بەك يېرىم بولدى، شۇڭا بۇ
خەتنى يېزىپ ئەپۇ سورىغاچ، ئەھۋالنى دېيىش
قارارىغا كەلدىم...»

خەتنى ئوقۇۋاتقىنىمدا بۇرنۇم ئېچىشقاندەك بولدى. «توۋا، ما بىچارە بالىنى، — دېدىم كۆڭلۈم. — دە، — مەن ئۇنى ئەيىبلەپ كېتىپتىمەن تېخى... كۆرۈنۈپ تۇرۇپتۇ، مېنىڭ ئىشلەيدىغان نۇرغۇن خىزمەتلىرىم بار ئىكەن. نەچچە چاغدىن بېرى ھە دېسىلا بالىلارنى ئەيىبلەپ يۈرۈپتىمەن، ئەمما ئۇلارنىڭ ئائىلە ئەھۋالىنى، نېمىلەرنى ئوي-لاۋاتقانلىقىنى ئىگىلەپ باقماپتىمەن. ئوقۇت-قۇچى بۇلارنى بىلىشى كېرەكقۇ!»

مەن قانداقلا بولمىسۇن بۈگۈن كەچ تۇراخاندەك نىڭ ئۆيىگە بېرىپ، دادىسى بىلەن ھال - مۇڭ قىلىپ بېقىش نىيىتىگە كەلدىم.



ئاپامنىڭ كونا پەلتوسى

ئون ئىككى ياش چاغلىرىم ئىدى، مەن دائىم قوشنىمىز سېتى تۆمۈرچىگە ياردەملىشىپ بېرەتەتتىم. ئۆيىمىز شەھەرنىڭ چېتىدىرەك بولۇپ، بەش مو يېرىمىز بار ئىدى. ئاپام شۇ يەرگە ئىشلەپ سىڭلىم ئىككىمىزنى ئوقۇتۇپ ئائىلىمىزنى كۆكلەتتەتتى. ئۇ يەرگە ھەر يېلى كېۋەز تېرەتتۇق. مېنىڭ ئالىدىغان نەرسىلىرىم كۆپەيگەنسېرى قېرىشقا قانداك ھوسۇل ئالالمايۋاتاتتۇق. كۈنلەرنى بىر ئاماللار بىلەن ئاران - ئاران ئۆتكۈزەتتۇق. شۇ يېلى كېۋەزلەرگە ھال چۈشۈپ نەچچە ھارۋا تەپچە ئالدۇق، پاختا پۇلى سۇ پۇلىنى ئاران كۆتۈرۈپتۇ. مەن كىچىكىمدىن باشلاپلا دەم ئېلىش كۈنلىرىمدە ئاپامنىڭ ئېتىز ئىشلىرىغا ياردەملىشىپ بېرەتتىم. ئېسىمنى بىلسەملا ئاپام ئەتىدىن - كەچكىچە تىنىم تاپماي ئىشلەيتتى. تاپقىنىنى بىزگە خەجلىيتتى، ئاپاممۇ ئۆي ئىشلىرىنى ماڭا مەسلىھەت سالاتتى. قىشلىق تەتىلدە سېتى تۆمۈرچىنىڭ تۆمۈرچىخاندەسىدا ئۇششاق - چۈششەك ئىشلارنى قىلىپ چىقتى.

مايتتىم، سېتى تۆمۈرچىمۇ ماڭا ئانچە - مۇنچە پۇل بېرەتتى. ئەتىياز كېلىشى بىلەن سېتى تۆمۈر - چى دۇكىنىنى كېڭەيتتى، كەپشەرلەش، نەقىشلىك رېشاتكا ياساش ئىشلىرىنى قىلىپ، ئوقىتى خېلى ئاقتى. شەھەر سىرتى بولغاچقا ماشىنا، تراكتور - لارنىڭ بۇزۇلغان يەرلىرىنى ئوڭشاش ئىشلىرى كېلىپ تۇراتتى، مەنمۇ ئۈستامغا قولمۇ قول ياردەم - لىشەتتىم.

ئاپام ھامام بەرگەن قارا پەلتونى كىيگىلى بەش يىلدىن ئاشقانىدى. رەڭگى ئوڭگەن، پەش، يەڭلىرىنىڭ قىرىدىكى مويى چۈشۈپ ئاقىرىپ قالغان پەلتو ئاپامنى يېشىغا باققاندا چوڭ كۆرسىتەتتى. قولمىزغا خېلى كۆپ پۇل كىرگەن چاغدىمۇ ئاپام بىزنىڭ كىيىملىرىمىزنى يېڭىلاپ، ئۆزىگە ھېچنېمە ئالمايتتى، لېكىن ئۆزىنىڭلا ئەمەس، بىز - نىڭمۇ كىيىملىرىمىزنى كىر قىلىپ قويمايتتى. بىر قېتىم ئۈستامغا ياردەملىشىۋېتىپ يېڭى پاختىلىق چاپنىمغا ماي يۇقتۇرۇۋالدىم. چاپاننى ئۇچامغا چىقارغىچە ئاپامنىڭ تارتقان چاپلىرىنى بىلەتتىم. كەچتە مۇزاكىرەمنى قىلىپ بولۇپ ئۇخلاپ قاپتە - مەن، ئاپام كېچىچە چاپاننى سۆكۈپ ئىچىنى تېشىغا ئۆرۈپ تىكىپ قويۇپتۇ. شۇنىڭدىن باشلاپ ئاپامغا قەتئىي چىرايلىق پەلتو ئېلىپ بېرىش ئىستىكى

مەندە كۈچەيدى. ئۆزۈمچە يىغقان پۇلۇم ئۆينىڭ
ئۇششاق - چۈششەك چىقىملىرىغا دال بولۇپ ئاۋۇ -
مايتتى. سېتى ئۈستام مېنىڭ چەبدەس، ئىشقا چە -
داملىق، ئىرادىلىك بالا بولغىنىمنى ئاپامغا
پات - پات ماختاپ بېرەتتى. ئاپام ئەزەلدىنلا مېنىڭ
تۆمۈرچىلىككە قىزىقىشىمنى ياقىتۇرمايتتى، سېتى
تۆمۈرچىگە ياردەملەشكىنىمگە نارازى ئىدى. مەن
چىراغ يورۇقىدا سېتى ئۈستامغا ياردەملىشىپ كەچ -
كېچە كىرىمگەن چاغلىرىمدا چاقىرىپ:

— تۇرغۇن، مەن ساڭا قانچە قېتىم ئېيتتىم.

ئۆگىنىشىڭنى قىل، تۆمۈرچى، رېمونتچى بولۇپ
بىر ئۆمۈر جاپا تارتىشىڭغا مەن چىدىمايمەن، ياخشى
ئوقۇپ كادىر بول، — دەيتتى.

دېمىسۇم بۇ كەسىپ ھەم تەس، ھەم جاپالىق
ئىدى. قانداق ئىشكىنتاڭ مەكتەپتىن كېلىپلا سوم -
كامنى رېمونتخانىنىڭ قوزۇقىغا ئېلىپ قويۇپلا سې -
تى ئۈستامغا ياردەملىشەتتىم. تولۇقسىز ئوتتۇرا
مەكتەپنى پۈتتۈرگەن يىلى يازلىق تەتىلدە راسا
ئىشلىدىم. ئاپام بۇ تەتىل «ۋاي» تۇرغۇن ئۆگە -
نىش قىل بالام دەپ ۋايساپمۇ كەتمىدى. مەن
ئۇششاق - چۈششەك ئىشلارنى مۇستەقىل قىلالايدى -
غان بولدۇم. بۇنداق چاغلاردا سېتى ئۈستام رازد -
مەنلىك بىلەن كۈلۈپ قويايتتى. ئىشلار شۇنداق

يۈرۈشۈۋاتقان كۈنلەردە كۆز تەگكەندە كلا ئىش بول-
دى. سېتى ئۈستام سوقۇر ئۈچەي كېسىلى بىلەن
دوختۇرخانىدا يېتىپ قالدى، شۇنىڭ بىلەن ئۈس-
تام:

— دۇكاننى سەن ئېچىپ تۇر، ياساپ بولغان
نەرسىلەرنى ئىگىلىرىگە ۋاقتىدا بەر، كەكە، كەت-
مەن، ئوتغۇچ، قاغتمۇشۇقلارنى ساتقاچ تۇرار-
سەن، — دېدى.

ئۈستامنىڭ كۆرسەتمىسى بويىچە ئۆزۈم يالغۇز
دۇكاننى ئېچىپ تۇردۇم. شۇ كۈنلەردە ئۈستام بى-
لەن كېلىشىپ قويغان بىر ئىش كېلىپ قالدى،
كۆزۈمنى يۇمۇپلا ماشىنىدىن تۆمۈرلەرنى چۈشۈر-
دۇم. بۇ باج ئىدارىسىنىڭ ئائىلىلىكلەر قورۇسى-
نىڭ رېشاتكىسى ئىكەن، مەن دوختۇرخانىغا بېرىپ
ئۈستامغا دېسەم، ئۇ سەل تۇرۇپ كېتىپ:

— ساڭا ئېغىر كېلىدۇ، ئەممازە سېنىڭ نە-
قىش كەپشەرلەشكە ئېيىڭ بار. مەن سەل ياخشى
بولسامغۇ يېنىڭدا تۇرۇپ ئۇنى قىل، بۇنى قىل
دەيتتىم، — دېدى.

— خاتىرجەم بولسىلا، نەقىشنىڭ گۈلىنىمۇ
سىزىپ كەلدىم، كۆرۈپ باقسىلا.
— بوپتۇ، بوپتۇ، مال دوختۇرخانىنىڭ رېشات-
كىسىدەك ياساۋەر ئەمەسە.

سايمانلارنى قولۇمغا ئېلىپ ئۆلچەم بويىچە كې-
سىپ رېشاتكىلارنى ياساشقا باشلىدىم. تۆمۈرلەر-
نىڭ كۆتۈرەلمىگەنلىرىمنى دۇكاننىڭ يېنىدىكى قا-
رىياغاچ ئاستىدىكى بىكارچىلارنى چاقىرىپ كۆتۈر-
گۈزۈپ يەتتە كۈندە ياساپ تۈگەتتىم. ئورما مەزگى-
لى بولغاچقا تراكتورنىڭ كەپشەرلەيدىغان جايلىرى
چىقىپ تۇراتتى، ئارىلىقتا پىچاق، قىغراقلارنى
چاقلاپ يۈردۈم. بىر ئايدا توققۇز يۈز بەش يۈەنگە
ئىشلەپتىمەن. ئۈستامنى كۈندە دېگۈدەك يوقلاپ
تۇردۇم. دۇكاننىڭ ھەممە ئىشىنى ئۈستۈمگە ئې-
لىپ ئىشلىگەچكە ئورۇقداپ قالغان بولساممۇ كۆڭ-
لۈم خۇش ئىدى. پۇلنى ئۈستامغا تۇتقۇزدۇم،
دوختۇردىن چىقىشقا ئوبدانلا دال بولدى. ئۈستام
كۈلۈمسىرەپ تۇرۇپ:

— تۇرغۇن، سەن ئەمدى تاپقىنىڭنى ئۆزۈڭنى
ئالسىن، سەن مېنىڭ ئەڭ ياراملىق شاگىر-
تىم، — دېدى.

مېنىڭ تولۇق ئوتتۇرا مەكتەپتە ئوقۇش خىيا-
لىم بولسىمۇ، ئوقۇيالىمەن، نەتىجەم تۆۋەن، ئو-
قۇساممۇ ئالىي مەكتەپكە ئۆتەلمەيمەن. دادىسىز،
ئېغىر تۇرمۇشتا ياخشى ئوقۇيمەن دەپمۇ ياخشى ئو-
قۇيالىمدىم. ئاپاممۇ نەتىجەمنى كۆرۈپ سېتى ئۈس-
تامغا شاگىرت بولۇشۇمغا قوشۇلدى. مەن ئۆيىنىڭ

كۈندىلىك خىراجىتىنى ئۈستۈمگە ئالدىم. بۇ مې-
نىڭ ئون بەش ياش چېغىم. ئاپام ئىككى يىلدىن
بېرى تازىلىق ئىشچىسى بولۇپ سەھەر تۇرۇپ يام-
دىقنى كۆتۈرۈپ نەچچە كوچا ئاتلاپ ئۆزىگە تېگىش-
لىك تازىلىق رايونىنى سۈپۈرەتتى. «ئوقۇشىغۇ
ئوبدان ئوقۇيالىمدىم، ياخشى ئىشلەپ ئاپامنى بۇ
ئېغىر ئىشتىن توختىتىۋېلىپ ئوبدان باقاي» دەپ
ئويلايتتىم. ئون بىرىنچى ئاي كىرىشىگە ھاۋا سو-
ۋۇدى. سىڭلىم ئىككىمىز ئاپامنىڭ مەجبۇرلىشى
بىلەن قىشلىق كىيىملىرىمىزنى غىڭشىپ يۈرۈپ
كىدۇق، ئاپام يەنە ھېلىقى كونا پەلتوسىنى كىي-
دى. پېتىدىن چۈشۈپ كەتكەن پەلتو چېكە چاچلىد-
رىغا ئاق سانجىغان ئاپامنى تېخىمۇ قېرىپ كەتكەن-
دەك كۆرسىتىپ قويغانىدى. يىغقان پۇللىرىمنى
ساناپ كۆڭلۈم يورۇپ كەتتى. ئاپام بىلەن سىڭلىم-
نى ئېلىپ ئەڭ ئاۋات سودا سارىيىغا كىرىپ ئۈند-
مىغىنىغا قويماي ئاپامغا قارا كۆك پەلتو، سىڭلىمغا
قىپقىزىل ۋېلىسىپىت ئېلىپ بەردىم. ئاپام كۆز
پېشى قىلىپ تۇرۇپ بىرمۇنچە دۇئا قىلىپ پېشانەم-
گە سۆيۈپ قويدى. سىڭلىم:

— رەھمەت، ئاكا، ئەمدى خەقنىڭ ۋېلىسىپىد-
تىنى سوراپ مىنمەيدىغان بولدۇم، — دەپ ۋې-
لىسىپىتنى سىلاپ كەتتى.

— سىڭلىم، ياخشى ئوقۇ، مەنغۇ ياخشى ئوقۇ-
يالىمدىم، سەن بولساڭمۇ ياخشى ئوقۇغىن، —
دېدىم.

مەن ئۆزۈمنى خېلى چوڭ بولۇپ قالغاندەك،
بويۇم بىردىنلا بىر غېرىچ ئۆسۈپ قالغاندەك ھېس-
قىلدىم. باشقا رېمونتخانلارغا بېرىپ سىرچىلىقنى-
مۇ ئۆگەندىم. ئۈستام كۈندىن — كۈنگە ياخشىلىنىد-
ۋاتقان ئوقىتىمىزدىن بەكلا خۇرسەن ئىدى. ئۈستام
ئاپامغا پات — پاتلا:

— موللامنىڭ قوشنىسى قارى بولۇپ قالدۇ،
دەپ راست ئېيتقانكەن. قاراڭ ئۇمۇ بىر تۆمۈر-
چى، رېمونتچى بولۇپ قالدى، ھالال كۈچى بىلەن
جېنىنى جان ئەتسىلا بولمىدىمۇ، — دەيتتى.

ئاپام ماڭا كۈلۈمسىرەپ قارايتتى. ئاپامنىڭ
شۇ كۈلۈشىنى ئويلىساملا روھلىنىپ تىرىشىپ كې-
تىمەن، ئاپامنىڭ شۇ كۈلۈشى ماڭا تۈگمەس كۈچ
بېغىشلايتتى. ئاپام بەزىدە:

«تۇرغۇن بالام، سېنى بەك كىچىك ئېغىر
ئىشقا سېلىپ قويدۇم، كېيىن بولسىمۇ بىر ئوقۇت-
مىسام» دەيتتى.

ئاپامنىڭ گەپلىرى قۇلقىمغا كىرمىسىمۇ،
لېكىن ئاپامنىڭ ھاممام بەرگەن كونا پەلتوسى كۆز
ئالدىمغا كەلسەلا چىشىمنى چىشلەپ ئىشلەپ كېت-
مەن.

مۈشۈك

— چوڭ ئاپا، چوڭ ئاپا، تاغىل مۈشۈك تۆتى تۇغۇپتۇ، — مەن ئىشكىتىن يۈگۈرۈپ كىرىپ چوڭ ئاپامنىڭ قۇچىقىغا چىقۋالدىم. چوڭ ئاپام: — تۇغۇپتۇ دېمە، قوزام، ئاسلانلاپتۇ دېگىن، بولمىسا مۈشۈك ئاسلانلىرىنى يەۋالىدۇ، — دەپ ما- ئا چۈشەندۈرۈشكە باشلىدى. ئىككىمىز ھۇجرىغا كىرىپ، بىرنەچچە ياستۇقنى تىزىپ «ساراي» قىلىپ بەرگەن ئويۇققا قارىدۇق. ئانا مۈشۈك ئوڭدە- سىغا يېتىپ، پۇتلىرىنى ئۇزۇن سوزغىنىچە ئاسلان- لىرىنى ئېمىتىۋاتاتتى، مەن خۇشاللىقىمدا بىر ئاسلانغا قولۇمنى ئۇزىتىشىمغا، چوڭ ئاپام: — تۇتما، مۈشۈك قولۇڭنى تاتلىۋالىدۇ، — دېدى. مەن ئۇلارنىڭ رەڭگىگە قاراپ ئالتۇن، ئال- ماس، كۆمۈر، كۈمۈش دەپ ئات قويۇۋالدىم. شۇ- نىڭدىن باشلاپ مەن تامىقىمنى يەپ بولۇپلا ئاسلان- لىرىم بىلەن ئوينىيەتتىم، دوستلىرىمۇ ماڭا قوشۇ- لۇپ ئوينىيەتتى. بىرىمىز بىردىن ئاسلاننى كۆتۈ- رۈپ، ئۆيىمىزنىڭ كەينىدىكى نەم قۇملۇققا ئاچقات-

تۇق ، ئاسلانلار بىز قۇمدىن ياسىغان ئوردىدا ئۇياق-
تىن - بۇياققا چېپىپ ئوينايتتى. دوستلىرىمنىڭ
ئۇلارغا مەستلىكى كېلىپ ، ئۇلاردىن بىرەرنى بى-
رىشنى ئۆتۈنسە ، مەن دەرھال : « چوڭ بولسۇن ،
ئۇلار ھازىر ئاپىسىنى ئېمىۋاتىدۇ » دەيتتىم .

شۇ يىلى كۈزدە مەن مەكتەپكە كىردىم . دەرس-
تىن چۈشۈپلا ئۆيگە يۈگۈرمىەن . ئاسلانلىرىم بىلەن
بىر پەس ئويناپ ، تاپشۇرۇقلىرىمنى ئىشلەيمەن ،
ئاندىن ئۇلارغا مۇئەللىمنى دوراپ « ئېلىپبە » ،
« ھېساب » دەرىسلىرىنى ئۆتمەن ، يەنە چوڭ دادام
بىلەن چوڭ ئاپام ئېيتىپ بەرگەن چۆچەكلەرنى
سۆزلەپ بېرىمەن .

بىر كۈنى مەكتەپتىن قايتىپ كەلسەم ئالماس
بىلەن كۆمۈر يوق ، چوڭ ئاپامدىن سورىسام « كۆر-
مىدىم » دېدى . چوڭ دادامدىن سورىسام ، چوڭ دا-
دام :

— داداڭ ئۆمەر ئاكاڭلارغا بېرىۋېتىپتۇ ،
ئۇلارنىڭ ئۆيىدە چاشقان كۆپ ئىكەن ، پەقەت
ئارام بەرمەپتۇدەك ، — دېدى . بۇ گەپنى ئاڭلاپ خې-
لى كۈنلەرگىچە باتناپ يۈردۈم . بىر كۈنى ئەتىگەن
ئويغانسام ئىككى ئاسلىنىم يوقنىمىنىڭ ئاياغ تەرد-
پىدە ئۇخلاۋېتىپتۇ ، ئۇلار ئۆزلىرى قايتىپ كەلگە-
ن ئىكەن . ئۇلارنى كۆرۈپ قەۋەتلا خوش بولۇپ كەت-
تە .

تىم، بەشىمىز يەنە جەم بولدۇق. ھويلا يەنە بىز-
نىڭ بولدى، سەكرەپ، مۆكۈپ، ئۆمىلەپ ئويناپ-
مىز. ئەگەر بىرەرى ئاسلانلىرىمنى سورىسا،
چوڭ دادام ماڭا قاراپ قويۇپ:

— نەۋرىمىز مۈشۈكلەرگە بەك ئامراق، ئۆت-
كەندە ئاسلاندىن ئىككىنى ئۆمەر ئاخۇنغا بەرسەك،
نەچچە كۈن كۆزىدىن ياش قۇرۇمىدى. كېلەر يىلى
ئاسلانلىغاندا بىرنى ئەكەتمەسەن، — دەپلا يولغا سا-
لاتتى. چوڭ دادامنىڭ ئاسلانلىرىمنى مەندىن ئايرى-
مىغىنىغا خۇش بولۇپ، ساقلىنى سىلاپ مەڭزىگە
نەچچىنى سۆيۈپ ئەركىلەپ كېتەتتىم.

كۈنلەر تېز ئۆتمەكتە ئىدى. ئاسلانلىرىم بىر
ياشقا كىردى، باشقىلار ئۇلارنى مۈشۈك دەپ ئاتاش-
تى، لېكىن مەن يەنىلا ئۇلارنى ئاسلان دەيتتىم.
شۇ كۈنلەردە ئانا مۈشۈك يەنە بەشنى تۇغدى، ياق
ئاسلانلىدى. مەن ئۇلارغا مۇئەللىم بولىدىغان بول-
دۇم دەپ خۇشال بولدۇم. چۈنكى، چوڭ ئاسلانلار
كەپسىزلىشىپ، دەرسىمنى ئاڭلىماس بولۇۋالغانى-
دى.

بىر كۈنى ئادىتىم بويىچە ئاسلانلىرىم بىلەن
ئويناپ بولۇپ چوڭلىرىنى ئىزدىدىم. ئالتۇندىن
باشقا ئۈچى يوق، يۈرىكىم قېپىدىن چىقىپ كېتەي
دېدى، چوڭ ئاپام بىلەن ئۇلارنى ئىزدەپ ئۆيىمىز-

نىڭ كەينىدىكى ئېرىققا چىقتۇق. ئاھ، قانداق قىلدىم. ئۇچلا ئاسلىنىم بىز ئوردا ياساپ ئوينىدىغان ھېلىقى قوم ئۈستىدە يېتىپتۇ، كۆمۈر توختىماي مياڭلاپ ئۆزىنى ھەر تەرەپكە ئۇراتتى. ئۇنى قولىمغا ئېلىشىمغا جان ئۇزدى. كۆز ياشلىرىم ئۇنىڭ چىرايلىق باشلىرىنى ھۆل قىلىۋەتتى، چوڭ ئاپاممۇ يېنىمدا يىغلىغىلى تۇردى. بۇ ئاسلانلىرىم خاماندا نىڭ ئەتراپىغا چاچقان چاشقان دورىسى يەۋەلىپ زەھەرلىنىپ ئۆلگەندى. نەچچە كۈندىن كېيىن ئانا مۈشۈك بىلەن ئالتۇننىڭ ئۆلۈكىنى تاپتۇق، ئۇلار نىڭ يېنىدا ئۇلار تۇتقان تۆت چاشقان تۇراتتى. شۇنداق قىلىپ مەھەللىمىزدە پەقەت بىزنىڭ بەش مۈشۈكىمىزلا قالدى. بىز ئۇلارنى چاشقان دورىسى يەۋەلىمىز دەپ ئېلىۋالغانمىسۇن دەپ سىرتقا چىقارمىدۇق. مەھەللىمىزنى چاشقان بىدەپ كەتتى، كۈسۈتكىلەرنى دېمەيسىز تېخى. ھەر يوغان قارا كۈسۈتكىلەر كېچىلىرىلا ئەمەس، كۈندۈزىمۇ كۆز ئالدىمىزدا ئۇياندىن - بۇيانغا يۈگۈرۈپ يۈرىدىغان بولدى. چاشقان دورىسى ساتىدىغانلار نىڭ ئامىتى كېلىپ، مەھەللىمىزدىن ئايىغى ئۈزۈلمىدى. مەن ئۇلارنى كۆرسەم ھېلىقى مۈشۈكلەر بىزگە كۆز ئالدىمىغا كېلىپ، چاشقان دورىلىرىغا ئوت قويۇۋەتكۈم كېلىپ كېتەتتى.

ئاخىر قالغان بەش ئاسلىنىمۇ چاشقان دوردا.
سىدا ئۆلگەن چاشقانى يەپ ئۆلۈپ كەتتى. مۈشۈك.
لىرىمدىن ئايرىلىپ، دەرسلەردىنمۇ چېكىنىپ كەت-
تىم. دادام نەلەردىندۇر بىر مۈشۈك ئەكەلىپ بەر-
دى، ئۇمۇ زەھەرلىنىپ ئۆلۈپ كەتتى. ھەر كۈنى
مەكتەپتىن يېنىپ كېلىپ مۈشۈكلىرىمنى ئەسلەپ
ئۈزۈندىن - ئۈزۈن ئولتۇرۇپ كېتىمەن. شۇ كۈن-
لەردە چوڭ ئاپامنىڭ قولىنى چاشقان دورىسى بىلەن
زەھەرلەنگەن كۈسۈتكە چىشلىۋالدى، زەھەر مۇرد-
دىن ئۆتۈپ كەتكەچكە، دوختۇرلارمۇ ئامال قىلالا-
مدى. چوڭ ئاپام تۈگەپ كەتكەن كۈنى ئۈزۈمنى
بىردەم ئاپامنىڭ، بىردەم دادامنىڭ، بىردەم چوڭ
دادامنىڭ قۇچىقىغا ئېتىپ:

— چوڭ ئاپام، ۋاي چوڭ ئاپام، ۋاي مۈشۈ-
كۈم، ۋاي ئاسلىنىم...، — دەپ يىغلىدىم.
ھەر قېتىم چوڭ ئاپامنى ئەسلىگەنمىدە، مۈ-
شۈك، ئاسلانلىرىم كۆز ئالدىمغا كېلىپ ئۇھ تار-
تىپ قويمەن.

قىزىلگۈل

توختاجى كارىزىدا ئۈزۈم ئۈزۈش ئاخىرلاشتى .
چۈنچىلەردىن چىققان ئۈزۈمنىڭ خۇشبۇي ھىدى دد-
ماغلارنى ياراتتى . يول ياقىسىدىكى ئېگىزلىككە
سېلىنغان چۈنچىلەر شەھەرنىڭ قەۋەت - قەۋەت
بىنالىرىنىڭ كىچىكلىتىلگەن كۆرۈنۈشىنى ئەس-
لىتەتتى . بۇ كارىزدىكى بالىلار مەكتەپكە بار-
غۇچە - كەلگۈچە چۈنچە تۆشۈكلىرىدىن كۆرۈنۈپ
تۇرغان يېشىل ياقۇتتەك ئۈزۈملەرگە ئۈمىد
بىلەن قارىشىپ كېتەتتى .

توختاجى كارىزىدىكى يۇلتۇز بىلەن رەيھانگۈل
بۇ يىل بىرىنچى يىللىققا كىردى . يۇلتۇز بۇلتۇر
ئاچىسىغا ئەگىشىپ نەچچە قېتىم مەكتەپكىمۇ بار-
غان ھەمدە ئاچىسىدىن ئېلىپبەنى ئۆگىنىپ ، بىر-
مۇنچە قوشاقلارنى يادلىۋالغانىدى . رەيھانگۈلمۇ ئا-
پىسىدىن ناخشا - قوشاقلارنى ئوقۇشنى ، سانلارنى
يېزىشنى ئۆگىنىۋالغانىدى . يۇلتۇزنىڭ ئاتا - ئاند-
سى دېھقان ، رەيھانگۈلنىڭ ئاتىسى كەنت كادىرى ،
ئاپىسى ئوتتۇرا مەكتەپ ئوقۇتقۇچىسى ئىدى . ئىك-

كى قىز كىچىكىدىن بىللە ئويناپ قوشماقتەك چوڭ بولدى .

ئۇلار مەكتەپكە بىللە بېرىپ ، بىللە كېلىدۇ ، بىللە ئۆگىنىش قىلىدۇ . سىنىپ مەسئۇلى بۇ ئىكە . كى قىزنىڭ ئۆگىنىشىنىڭ ئالاھىدە ياخشىلىقىنى نەزەردە تۇتۇپ ئىككىسىنى ئۆگىنىش باشلىقى قىلىپ قويدى ، شۇنىڭدىن باشلاپ ئۇلارنىڭ بويىغا مەس ئاچقۇچ ئېسىلدى . ئۇلار ئاچقۇچنى پادىشاھ . نىڭ خەزىنىچىسىدەك چىڭ ساقلاشتى . كەچ كۈز كىردى ، دەرسخانىلارغا مەشلەر قويۇلدى ، مەشكە ئوت يېقىش سىنىپ دىجورنىلىرىگە ئورۇنلاشتۇرۇلدى .

بىر كۈنى رەيھانگۈلنىڭ ئاپىسى رەيھانگۈل ئو . قويدىغان باشلانغۇچ مەكتەپكە خىزمەت بىلەن بار . ماقچى بولۇپ ئۇنى ۋېلىسىپىتىگە مىندۈرۈۋالدى . رەيھانگۈل ساۋاقداشلىرى كەلگۈچە مەشكە ئوت يېقىپ ، دەرسخانىنى باھار كۈنلىرىدەك ئىسسىتتۈۋەتتى . توڭلاپ يۈزلىرى كۆكرىپ كەتكەن ساۋاقداشلىرى مەشىنىڭ چۆرىسىگە ئولاشتى . سىنىپ مەس . ئۇلى رەيھانگۈلنى ماختاپ تامدىكى «قىزىلگۈل مۇنبىرى» گە بىر گۈل چاپلاپ قويدى ، رەيھانگۈل . نىڭ قىزىلگۈلى يۇلتۇزنىڭكىدىن بىرى ئارتۇق بولدى . يۇلتۇز ئەتىسى چېيىنىمۇ ئىچمەي مەكتەپكە

ماڭدى، ئۇمۇ بىر تال قىزىلگۈل ئالدى. شۇنداق قىلىپ ئىككى قىز مەكتەپكە باشقا بالىلاردىن بىر سائەت بۇرۇن ماڭدىغان، ماڭسىمۇ بىر - بىرىنى چاقىرماي غىپىدە كېتىدىغان بولدى. قىزلىرىنىڭ مەكتەپكە ئالدىرىغىنىدىن ئاتا - ئانىلىرى خۇشال بولسا، ناشتا قىلماي مېڭىشىدىن نارازى بولاتتى. مانا يۇلتۇزنىڭ قىزىلگۈلى رەيھانگۈلىنىڭكىدىن ئۇ - چى ئېشىپ كەتتى. رەيھانگۈل سائەتنى بەش يېرىمغا تەڭشەپ قويۇپ كىيىملىرى بىلەنلا ياتتى. ئۇ ئەتە - سى سەھەر تۇرۇپ ئاپسىنىڭ زورلىشى بىلەن ناشتا قىلىپلا مەكتەپكە ماڭدى. بىر چاقىرىم يىراقلىق - تا يۇلتۇز كېتىۋاتاتتى، رەيھانگۈل يۇلتۇزنى كۆرۈپ ئاغزىنى ئۈمچەيتىپ يىغلىۋەتتى - دە، كەينىگە يېنىپ ئۆيىگە قايتتى. ئەمدى ئىشقا ماڭاي دەپ ھويلىدىن ۋېلىسىپىتىنى ئاچقىۋاتقان ئاپسى ئۇنى كۆرۈپ چۆچۈپ:

— ۋاي، قىزىم نېمە بولدى ساڭا؟ - دېدى.
— يۇلتۇز كېتىپ بوپتۇ، ھۆ... ھۆ... ئۇ يەنە قىزىلگۈل ئالدىغان بولدى، ھۆ... - دېدى رەيھان - گۈل يىغلاپ تۇرۇپ، - مەن يۇلتۇزدىن كېيىن قاپ - تىمەن، مەكتەپكە بارمايمەن.
رەيھانگۈلنىڭ ئاپسى ئۇنىڭ قىزىلگۈل ئېلىش ئىستىكىنىڭ كۈچلۈكلۈكىنى بىلدى - دە:

— قىزىم، يىغلىماڭ، مەن ۋېلىسىپىت بىلەن
يۇلتۇزغا يېتىشتۈرۈپ قوياي، — دېدى.
رەيھانگۈلنىڭ ئاپىسى ئۇنى ۋېلىسىپىتنىڭ
كەينىگە مىندۈرۈپ يۇلتۇزغا بىردەمدىلا يېتىشىۋال-
دى. يول بويى رەيھانگۈلنىڭ ئاپىسى بۇ ئىككى
دوستقا ئىناق ئۆتۈپ، قىزىلگۈلنى تەڭ ئېلىش
ھەققىدە تەربىيە قىلدى. ئەتىسى سەھەردە يۇلتۇز
رەيھانگۈلنى چاقىرغىلى كىردى. ئۇلار چۈنچىلەر
ئارىسىدا قول تۇتۇشۇپ مەكتەپكە كېتىپ باراتتى.



يۈرەكتىكى ئوت

دېلشاد توققۇزىنچى ئايدا ئوتتۇرا مەكتەپكە چىدۇ. ئۇ، ئوتتۇرا مەكتەپ ئوقۇغۇچىسى بولسا بويى بىر غېرىچ ئۆسۈپ قالىدىغاندەك ھېس قىلاتتى. دەرىسلەردە يېتىشەلمىسەم قانداق قىلارمەن، دېگەن ئەندىشىمۇ بار ئىدى. ئەڭ مۇھىمى باشقا بالىلاردەك يېڭى كىيىنىپ، ھەپتىدە بولسىمۇ نەچچە مۇچەن خەجلىيەلمەسلىكىدىن قورقاتتى. ئوتتۇرا مەكتەپنىڭ يېزا مەركىزىدە— قايناق بازارنىڭ يېنىدا بولغىنىچۇ تېخى. شۇڭا ئۇ ئاپسىنىڭ گېپىنى ئاڭلاپ قوشنىسى ئەخمەت ئاكا بىلەن كونا كارىزنىڭ ئايغىدىكى جاڭگالدا يانتاق چاپقىلى ئون كۈن بولىدى.

سەككىزىنچى ئاينىڭ ئىسسىقى ئۇنىڭ ئاسما مايكا كىيگەن بەدىنىنى كۆيدۈرۈپ، مايكىسىنى سېلىۋەتسىمۇ ئاسما مايكا كىيگەندەك كۆرۈنەتتى. ئاپتاپ يىڭىندەك سانجىتتى. ئۇ سول پۇتغا ئاپسى تىكىپ بەرگەن كونا كىگىزگە سۇلياۋ خالتىنى ئوراپ قونچلۇق چۇخىيىنىڭ ئۈستىگە كىيىپ يانتاق

چېپىشقا باشلىدى. ئۇنىڭ سول پۇتىغا تۈرمەكلە-
ۋالغان يانتاقلارنى ئېلىپ مېڭىشى بىر قارىغان كى-
شىگە غەلىتە كۆرۈنەتتى. ئۇنىڭ چاپقان يانتىقى
ئەخمەت ئاكىنىڭكىدەك تېز بولمىسىمۇ، توختىماي
چېپىپ پىلانغا يەتكۈزەتتى، بىراق ئۇنىڭ يىغقان
يانتاقلرى پاختەك چاڭگىسىدەك بوش بولۇپ قالات-
تى. ئەخمەت ئاكا ئۆزىنىڭ يانتىقىنى ساپلاپ بولۇپ
دىلشادنىڭ يىغىپ قويغان يانتىقىنى يوغان كەتمىنى
بىلەن چىڭ ھەم چوڭ ساپلاپ بېرەتتى. ئۇ ئۈچ ساپ
بولدۇ دېگەن يانتاقلار ئاران بىر ساپ بولغاندا
كۆڭلى مەيۈسلىنىپ كېتەتتى.

يانتىقى چېپىلىپ بولغان تاقىر يەردە، ئۇلار-
نىڭ ساپلىرى ئون نەچچە قەدەمدە بىر تونۇردەك
يوغان كۆرۈنەتتى. دىلشاد يانتاق چېپىش سەل
خۇشياقماي قالغاندا مەكتەپتە ئوقۇش ئۈچۈن پۇل
كېرەكلىكىنى ئويلايتتى - دە، يوغان سۇداندىكى
ئىلمان بولۇپ قالغان سۇنى نەچچە يۈتۈم ئىچىۋېلىپ
ئىشقا كىرىشىپ كېتەتتى. كۈن قىيام بولغاندا ئەخ-
مەت ئاكا يىراقتىن قولىنى كانايچە قىلىپ «كېتەي-
لىمۇ» دەپ توۋلىسا ئۇنىمايتتى. بىر ساپ يانتاق
ئاز دېگەندە بەش موچەن، ئۇ شۇنى ئويلاپ يانتاقنى
قانچە پۇلغا يارايدىغانلىقىنى ھېسابلاپ يەنىمۇ كۈ-
چەيتتى.

دەلشاد بوران چىقىمىغان كۈنلەردە يانتاق چېپ -
چىپ بىر يۈز يەتمىش ساپ يىغدى ، ئۇنىڭ يەنە
ئوتتۇز ساپ چېپىۋالغۇسى بار ئىدى . كارىزدا ئۇ -
زۈم ئۈزۈش باشلىنىپ قالدى . ھەر يىلى بۇ كارىز -
دىكى كىشىلەر ئۈزۈملەرنى باشقا كارىزلارغا قارىغاندا -
دا ئون كۈن بۇرۇن ئۈزەتتى . يەرلەر قۇملۇق بول -
غاچقا بەك كېچىكسە ئۈزۈم تۆكۈلۈپ كېتەتتى .
دەلشاد ھارۋىلىق ئۈزۈم توشۇدى . بىر - بىرىدىن
چىرايلىق ، تەملىك ئۈزۈملەر چاقىقلارغا ئېسىلىپ
ئۈزۈم مۇنارى ھاسىل قىلاتتى . بۇ بىر قارىماققا
سانجاق - سانجاق چىراغ ئېسىلغان دەرەخكە ئوخشە -
شىپ قالاتتى . دەلشاد يولدا ھەربىر سېۋەتتىكى
كۆزىگە كاتتا كۆرۈنگەن ئۈزۈملەرنى بىر - ئىككى
دانىدىن ، بەزىلىرىنى بىر - ئىككى چۈلۈك ، بەزى -
لىرىنى ساپىقى بىلەن يەيتتى . يېشىل دېڭىزدەك
تەكلىكتە چوڭلار تەرلەپ - پىشىپ ئۈزۈم ئۈز -
سە ، ئۇششاق بالىلار دەرەخ سايسىدە توپ - توپ
بولۇپ ئوينىشاتتى . دەلشاد ئىككى يىلدىن بۇيان
ئۈزۈم ئۈزگەندە تەكلىكتىن يولغا ئاچقىش ، ھارۋا
بىلەن چۈنچىگە ئاپىرىش ئىشلىرىنىڭ ھۆددىسىدىن
چىقىپ كېلىۋاتاتتى . ئاتىسى بۇ يىلمۇ ئۈزۈملەر
ئۈزۈلۈپ بولمايلا يەنە كونا ئادىتىنى تېپىۋالدى . بۇ
يىل ئۈزۈم بۆلتۈرقىدىن ئون چاققا كەم چىقتى .

ئۈزۈملەر قۇرۇشقا باشلىدى. دىلشادنىڭ مەك-
تەپكە ماڭدىغىنىغىمۇ نەچچە كۈنلا قالدى. بىچارە
ئانا يازچە تەكتىن چىقماي ئىشلەپ، باشقا ئاياللار-
دەك پارىدە بىر قۇر كىيىم كىيمەي، قارا ئۈزۈم
ساتقان پۇلغا ئىككى بالىسىغا بىر قۇردىن كىيىم
قىلىپ بەردى. ئوندىن دەپتەر ئېلىپ بېرىپ كىتاب
پۇلىنى ئۈزۈم ساتقاندا بېرەرمەن، دەپ يۈردى.
دىلشاد يېڭى كىيىمنى كىيىپ، بۇلتۇرقى سوممىدە-
سىنى ئېسىپ تولىمۇ خۇشال ھالدا مەكتەپكە بار-
دى.

ئۇنىڭ خۇشاللىقى ئون كۈندىن كېيىن يوقى-
دى، مۇئەللىمى ئوقۇش پۇلى بىلەن كىتاب پۇلىنى
سۈيلەۋاتاتتى. جاڭگالدا يانتاقلار قۇرۇپ قاقشال
بولۇپ كەتتى، دۆۋىلەپ قويغىلىمۇ نېكەم. «ئەخ-
مەت ئاكىم سېتىپ بەرسە» دېگەننى ئويلاپ
ھېرىپ - ئېچىپ ئۆيگە كەلدى، ئاپسىنىڭ ئازراق
نان يەۋال دېگىنىگىمۇ قارىماي يانتاقلققا قاراپ
يۈگۈردى. ئەخمەت ئاكىنىڭ يانتاقللىرى شۇ پېتى
تۇراتتى، ئۇنىڭ يانتاقللىرىنىڭ يېرىمىدىن كۆپرەكى
يوق ئىدى. ئۇ كىچىك تراكتورنىڭ ئىزىنى كۆ-
رۈپ: «ئوغرىلاپتۇ، ئوغرىلاپتۇ» دەپ يۈگۈرگىنىدە-
چە ئۇدۇل ئەخمەت ئاكىنىڭ ئۆيىگە كەلدى. بۇنى
ئۇققان ئەخمەت ئاكا شۇ كۈندىن باشلاپ يانتىقىنى

توشۇپ، ئۆيىنىڭ كەينىدىكى ئوچۇقچىلىققا تاغدەك
دوۋىلىۋەتتى.

دىلشادنىڭ دادىسى بىر ھەپتىدىن بېرى ئۆيگە
كەلمەيۋاتاتتى. دىلشاد ئەخمەت ئاكىنى ئاۋارە قىل-
لىشقا خىجىل بولدى. ئۈچ كۈندىن كېيىن دادىسى
چالا مەست ئۆيگە قايتىپ كەلدى. ئۇنىڭ ئۇيقۇسىز-
لىق، ئاچلىق، ھارغىنلىق يېغىپ تۇرغان كۆزىدىن
دىلشاد ئەيمىنىپراق:

— دادا، يانتاقنى ئوغرىلاپ كېتىپتۇ، —
دەپ يىغلىۋەتتى.

— ئوغرى ئالغىنى يوق، مەن ساتتىم، بىر
سېپىنى ئالتە موچەندىن دېگەنە.

— ئەخمەت ئاكام بىر كويغىمۇ بەرمەيۋاتىدۇ،
تاغدىن قوي كەلسە باھا ئۆسىدۇ دەيدۇ.

دىلشاد يۈگۈرۈپ تالاغا چىقىپ كەتتى. ياز
ئاسمىنىدىكى يۇلتۇزلار جىمىرلاپ چاقنايتتى. ئۇ-
نىڭ گېلى ئاچچىقتىن سىقىلاتتى، ئۇ يىغلىۋەتتى.
شۇ چاغدا دىلشاد دادىسىنىڭ: «يانتىقىڭغا قانداق
بەلگە قويدۇڭ، ئەكېلىپ قويماي» دەپ سورىغاندا،
ئەخمەت ئاكىنىڭ يانتىقىدىن پەرقلەنسۇن دەپ ھەر
دوۋە يانتاققا تەپچە سانجىپ قويغانلىقىنى ئېيتقىنىغا
پۇشايماق قىلدى. دادا دېگەن پۇل تاپىدۇ، خەجلىي-
دۇ، ئەمما بالىسى تاپقان پۇلغا ھاراق ئىچىپ،

قىمار ئوينىسا شەرمەندىلىك بولمامدۇ. ئۇ پۇل سو-
رىسام بېرەر دەپ ياشلىرىنى ئېرتىۋېتىپ ئۆيگە
كىردى. مەست دادا كاڭدا خورەك تارتىپ ئۇخلاۋا-
تاتتى. دىلشاد شۇ كېچىسى يېرىم كېچىگىچە ئۇخلى-
يالمدى. سىڭلىسىنىڭ كىتاب پۇلىنى ئوقۇتقۇچى-
سىنىڭ تۆلىۋەتكەنلىكىگە خۇشال بولدى، چۈنكى
بىچارە سىڭلىسى: «كىتاب پۇلى بەرمىسەڭلار مەك-
تەپكە بارمايمەن» دەپ تۇرۇۋالغانىدى. «ئەتە دادام
پۇل بەرسە سىڭلىمغىمۇ بېرەرمەن، ئۆزۈڭ تاپقان
پۇل ئۆزۈڭنىڭكى دېگەنغۇ، بۇ قېتىم بولسىمۇ گې-
پىدە تۇرار» دەپ ئويلىدى دىلشاد.

تاڭ ئاتتى، دىلشاد ئېشەككە بىر باغلام قوناق
شېخى تاشلاپ بېرىپ ھويلىغا مېڭىشىغا ئىككى ئادەم
كېلىپ:

— ئابلىز، ھوي، ئابلىز، بىز كەلدۇق، يۈر
چۈنچەڭگە، — دېدى.

ئۆيدىن ئاپىسىنىڭ يىغىسى ئاڭلاندى. ئەسلىي
دادىسى قوشنا كارىزغا بېرىپ قىمار ئويناپ يانتاق
پۇلىنى ۋە يىگىرمە كىلوگرام قۇرۇق ئۈزۈمنى ئۆت-
تۇرۇۋەتكەنىدى. دىلشاد ئوچاق بېشىدا ئولتۇرۇپ
ناشتا قىلدى - دە، ئويۇقتىكى سەرەڭگىنى سومكى-
سىغا سېلىپ ئۇدۇل يانتاقلىققا ماڭدى، ئەتراپ
شۇنچە جىمجىت. ئۇ بىر دۆۋە يانتاققا ئوت ياقىتى،

قويۇق ئىس ئاسمانغا كۆتۈرۈلگەندە گويا قارا ئەجدد -
ھا ئاسمانغا كۆتۈرۈلگەندەك كۆرۈنەتتى. ھەش -
پەش دېگۈچە يانتاقلار ئوت دېڭىزغا ئايلاندى، شۇ
تاپتا دىلشادنىڭ يۈرىكىدىمۇ بىر ئوت يالقۇنچايتتى.
ئۇ سومكىسىنى ئوت ئىچىگە ئاتماقچى بولۇپ غۈلد -
چىنى كەڭ يېيىپ تۇرۇپ قالدى. ئۇنىڭ كۆزىگە
يىراقتا لەپىلدەۋاتقان قىزىل بايراق كۆرۈندى. بۇ
قىزىل بايراق ئۇنىڭ مەكتىپىدىكى ئېگىز خادىغا
قادالغان قىزىل بايراق ئىدى. ئۇنىڭ يۈرىكىدىكى
ئوت ئۇنىڭ ۋۇجۇدىنى بايراق تەرەپكە تارتاتتى. ئۇ
سەرەڭگىنى ئوتقا تاشلاپ، بىر بېسىپ، ئىككى بې -
سىپ بايراق تەرەپكە قاراپ ماڭدى.



ئىدىسون، ئىدىسون، ئىدىسون!

ئېسىمنى بىلسەملا ئاتا - ئانام سول قۇلىقىم -
نىڭ ئاڭلىمايدىغانلىقىنى كىشىلەردىن يوشۇراتتى .
ماڭىمۇ بۇ توغرىلۇق دائىم ساۋاق بېرەتتى ، شۇڭدە -
مىكىن قۇلىقىمنىڭ ئاڭلىمايدىغانلىقىنى ھەر ۋا -
قت ، ھەر يەردە يوشۇراتتىم . بىزنىڭ ئۆيدە ئادەتتە
ھەممىمىز «پاڭ ، گاس ، ساغرى» دېگەن سۆزلەرنى
ئىشلەتمەيمىز . جاھاندىكى ئىشلارمۇ قىزىق بولىدۇ -
كەن . قۇلىقىمنىڭ كېسىلىنى (ئادەتتە ئۆيدىكىلەر
قۇلىقىمنىڭ گاسلىقىنى «قۇلىقىنىڭ كېسىلى»
دەيتتى) شۇنچە يوشۇرسام ، ئاشكارىلانغىلىلا تۇردۇ -
دۇ . بىر قېتىم مەھەللىمىزدىكى بالىلار مەھەللىدە -
مىزنىڭ مەسچىتىنىڭ يېنىدىكى كىچىككىنە ئو -
چۇقچىلىقتا ئويۇن ئوينىدۇق ، ئويۇنىمىز داۋام قىل -
مىۋاتاتتى . بىر چاغدا گۈلچېھرە : «بۇياق ئويناي -
مىز ، بۇياق» دەپ بالىلارنى چاقىردى .
ھەممىمىز يولنىڭ چېتىگە دۆۋىلەنگەن لىم -
چەنزىلەر ئۈستىدە قاغا بالىلىرىدەك قاتار ئولتۇر -
دۇق . ئاۋۋال ئايسارەم رەڭ ساتقۇچى بولۇپ ھەممە -

مىزنىڭ قۇلىقىغا خالىغان رەڭنى پىچىرلىدى . ئۇ -
نىڭ ئىسسىق نەپىسى قۇلىقىغا ئۇرۇلسا ، پېشانە
چاچلىرى يۈزلىرىگە تېگىپ چۈمۈلە ماڭغاندەك بو -
لۇپ غىدىقىم كېلىپ كەتتى . مەن ھېچنېمىنى ئاڭ -
لىيالمىدىم ، چۈنكى ئۇ مېنىڭ سول قۇلىقىمغا پى -
چىرلىغانىدى ، ئىككى قېتىم « نېمە ؟ » دەپ سورىدى -
دىم . دە ، قۇلىقىمنىڭ كېسىلى يادىمغا كېلىپ
ئورنىدىن چاچراپ تۇرۇپ « قۇلىقىم ، قۇلىقىم »
دەپ ئۆز - ئۆزۈمگە پىچىرلاپ كەتتىم . ئايسارە
ئوڭسۇلى ئۆچكەن ھالدا مەندىن كەچۈرۈم سوراپ
ئالدىدا تۇراتتى ، مەن « ئوينىمايمەن » دەپ كېتىپ
قالدىم . شۇنىڭدىن كېيىن ئويۇن ئوينىغىلىمۇ ئاز
چىقىدىغان بولۇپ قالدىم . مەكتەپتىمۇ ساۋاقداشلى -
رىم بىلەن ئانچە ئارىلاشمايتتىم . مېنىڭ جىمىغۇر
بولۇپ قېلىشىم ئاپامنىڭ ئىچىنى پۇشۇراتتى .
مەن ئاپامنىڭ قىلىۋاتقان ئىشلىرىنىڭ ھەممى -
سى مېنىڭ قۇلىقىمغا مۇناسىۋەتلىكتەكلا ھېس قى -
لىمەن . ئاپامنىڭ كۆرگەن كىتابلىرى ، گېزىت -
ژۇرناللىرىنىڭ كۆپى دوختۇرلۇق ، داۋالىنىشقا ئا -
ئىت ماتېرىياللار بولاتتى ، ئەگەر قۇلاققا مۇناسىۋەت -
لىك مەزمۇن بولسا ئاستىغا سىزىپ قوياتتى ، بۇنى
مەن ئۆيدە يالغۇز قالغان چاغلىرىمدا كۆرۈۋالغانىدى -
دىم . ئاپام بەزىدە كىشىلەرنىڭ يالغان - يادىداق

سۆزلىرىگىمۇ، پەقەت قۇلاق توغرىلۇق بولسلا ئىدى. شىنەتتى. كىم «بانان يېسە قۇلاققا پايدىلىقتەك» دېدىكىنتاڭ، كۈندە بىر تال بانان يەيمەن. باناننىڭ قىممەتلىكىنى دېمەمدىغان، شۇنداق بولسىمۇ بەزىدە ئاپام، بەزىدە دادام بازاردىن ئەكىلىپ ئۆيىدىن ئۆتكۈزۈپ سۈتمەيدۇ. ئاپام تېخى غايىبىتىن بىرەر خىسەتلىك پەرىشتە چۈشۈپ قۇلىقىمنى داۋالاپ ساقايتىپ قويدى. دىغاندەك سىرتتىن كىرسىمۇ، ئۇخلاپ ئويغانسىمۇ قۇلىقىمنىڭ ئاڭلايدىغان - ئاڭلىمايدىغانلىقىنى سىنىپ ناپ باقىدۇ. بۇ ئىشلارغا دەسلەپتە نارازى بولغان بولساممۇ، كېيىن كۆنۈپ كەتتىم. ئاچامنىڭ دېيىشىچە ئاپام ماڭا «كىشىلەرگە بىر قۇلىقىم ئاڭلىدىمەن» دېسە، بىر قېتىم ئۆيىمىزگە مېھمان كەلگەندە «مېنىڭ ئىككى قۇلىقىم ئاڭلايدۇ» دەپ سالغان چېغىمۇ بولغانىكەن.

باشلانغۇچ مەكتەپنى تۈگىتىپ دادامنىڭ خىزمەت يۆتكىلىشى بىلەن بىزمۇ شەھەرگە يۆتكەلدۇق. دادامنىڭ يېڭى ئىدارىسى شەھەر سىرتىدا بولۇپ، بىزگە كىچىككىنە ھويلىسى بار ئۈچ ئېغىزلىق ئۆي بەردى. قوشنىلىرىمىزنىڭ مەن دېمەتلىك بالىلىرى يوق ئىكەن، ئەمدى مەن تېخىمۇ جىمغۇرلىشىپ كەتتىم. دادام خىلمۇخىل كىتابلارنى ئەكىلىپ بېرىپتەن، ئۆيىدىن چىقماي كىتاب كۆرىمەن. ئاچام

دەرسلىرىگە يېتىشلەمەي ھويلىدا دائىم تېكىست يادلاپ ئاۋارە. ئاپام يېزىدىكى خىزمەت تۈزۈمىنىڭ شەھەرگە ماس كەلمەي جازالىنىۋاتقانلىقىدىن ۋاي-ساپلا يۈردى. يېزىدا بولسا ۋاخ بېرىپ، بالدۇر ئىشتىن چۈشەتتى، ئەمدى بولسا بىر مىنۇت بالدۇر قايتىش ۋە كېچىكىش مۇمكىن ئەمەس ئىكەن. شۇ-ئىمىكىن مەن بىلەن ئانچە كارى يوق ئىدى. ئاپام-نىڭ تۈگىمەس نەسىھەتلىرى كۈندە بار: «قۇلىقىڭ-نىڭ كېسەللىكىنى ھەرگىز چاندۇرما، شەھەرلىك-لىرى (پاڭ، گاس) دەپ لەقەم قويۇپ قويدۇ. سىنىپتا ئولتۇرساڭ ھەمىشە سەگەك بول...» بۇنداق گەپلەر بولۇۋەرگەچكە بەزىدە قورقۇپمۇ قالاتتىم. قورقۇپ ئامال تاپالمىسام «بىر قۇلىقىمنىڭ ئاڭلىماسلىقى قانچىلىك ئىشتى، بىرى ئاڭلىمىسا بىرى ئاڭلايدىغۇ» دەپ ئۆزۈمگە ئۆزۈم تەسەللى بېرىپ ئۇزۇن خىياللاردىن قۇتۇلاتتىم.

ھازىرچە مېنىڭ ساۋاقداشلىرىم قۇلىقىمنىڭ كېسىلىنى سەزمىدى. مۇئەللىم دەرس سۆزلىسە بېشىمنى بۇراپ ئوڭ قۇلىقىمنى دىڭ تۇتۇپ ئاڭلايتتىم. ئوچۇقىنى دېسەم شۇنداق ئولتۇرغان بىلەن تەگسىز خىياللارغا غەرق بولۇپ كېتەتتىم. بىر كۈنى جۇغراپىيە ئوقۇتقۇچىمىز يان پارتىدىكى گۈل-مىرەنى ئورنىدىن تۇرغۇزۇپ تەنقىدلىپ كەتتى.

ئۇقسام ئۇ مېنى نەچچە قېتىم چاقىرىپتۇ، ھەتتا دەپتىرىنى كانايچە قىلىپ خېلى ئۈنلۈك چاقىرىپتۇ. مۇئەللىم ئاڭلاپ قالغان گەپ، شۇڭا مۇئەللىم: «رەشىدە پۈتۈن زېھنى بىلەن دەرس ئاڭلاۋاتسا، سىز دىققىتىنى چېچىپ نېمە قىلىسىز...» دېدى. مەن سول قۇلىقىمنىڭ ئاڭلىمايدىغانلىقى ئاشكارىدەك لىنىپ قالغاندەك قورقۇپ كەتتىم. تەنەپپۇس ۋاقتىدا گۈلمىرە كايىپ كەتتى:

— ھەي پاك، دوستۇم دەپ چاقىرىپ قويسام قېتىۋالغىنىنى بۇنىڭ، سەھرالىق تومپاي.
— گۈلمىرە، تازىمۇ يولسىز ئىكەنسىن، رەشىدەدە نېمە گۇناھ، — دېدى ماھىرە.
— ئاڭلىسىمۇ ئاڭلىماسلىققا سېلىپ مېنى تەنەپپۇس قىدكە قويدى.

خۇداغا شۈكۈرى، ئۇ مېنىڭ سول قۇلىقىمنىڭ راستىنلا «پاك» لىقىنى سەزمەپتۇ. ئەمدى سىنىپتىكى ساۋاقداشلىرىمنىڭمۇ گەپ - سۆزىگە، كىچىككىنە شەپىلىرىگە دىققەت قىلىدىغان بولدۇم، شۇڭا دىققىتىم چېچىلىپ دەرىسلەر كالىمغا چۈشۈپ مەيىتى. كەچتە ئاپام چۈشەنمىگەن يەرلىرىمنى چۈشەندۈرۈپ قوياتتى. ئەمدى مېنىڭ ئوڭ قۇلىقىمۇ ئېغىرلىشىپ قالغاندەك بىرەرى گەپ قىلسا چۆچۈپ كېتەتتىم. مۇئەللىملەر دەرس سورىسىمۇ ئورنۇم.

دىن چۆچۈپ تۇرۇپ كەتسەم، مۇئەللىملەر: «ھو-
دۇقماڭ، ئالدىرماي، ئەركىن تۇرۇپ جاۋاب بې-
رىڭ» دەيتتى. بۇنداق چاغلاردا جاۋابنى شۇنداق
تېز بېرەتتىم، ساۋاقداشلىرىم «بىلەلمدۇق» دەپ
توۋلىغان چاغلىرىمۇ بولدى.

بىزنىڭ ئۆيدە ھەممىمىز بەكرەك گەپ قىلىدۇ.
غان ئوخشىمىز. ئاپام: «رەشىدە، دوستلىرىڭغا
گەپ قىلغاندا، مۇئەللىملەرنىڭ سوئالىغا جاۋاب
بەرگەندە سەل ئاستا گەپ قىل، تۈگمەنچىدەك بەك
چىڭ گەپ قىلساڭ قۇلىقىڭنىڭ كېسىلى ئاشكارىلى-
نىپ قالىدۇ...» دەيتتى. شۇڭىمىكىن بارغانچە
ئاستا گەپ قىلىدىغان بولۇپ قالدىم. بەزى ئوقۇتقۇ-
چىلار: «بەكرەك سۆزلەڭ» دەپ تەنقىدلەيمۇ باقات-
تى. ئاۋازىم قاچان بەك چىقىپ كېتىدىكىن، دەپ
ئەنسىرەپلا يۈردۈم. بەزىدە تېخى پارتىدىشىم قاسىم-
جاندىن: «گەپ قىلىدىڭىزمۇ؟» دەپ سوراپ سالات-
تىم، بۇنداق چاغلاردا ئۇ ئەجەبلىنىپ بېشىنى چاي-
قايتىتى. مېنىڭ كۈنلىرىم شۇنداق تەستە ئۆتۈۋاتات-
تى. بىر كۈنى خەنزۇ تىلى مۇئەللىمىمىز خۇشال
ھالدا:

— ساۋاقداشلار، ئەتە خەنزۇ تىلى دەرسىنى ئې-
لىكتىرلەشكەن سىنىپدا ئۆتمەن. نەچچە ئايدىن بې-
رى سىنىپ يېتىشمەي ئاپپاراتلارنى قۇراشتۇرالمى-

غاندۇق، ئەمدى تۆتىنچى قەۋەتكە يۆتكەپ ئورۇندۇ.
لاشتۇرۇپ بولدۇق، سىلەر بۇنداق سىنىپتا دەرس
ئاڭلاپ باقمىدىڭلار، — دېدى. بىز خۇشال بولۇپ
چۇرقىشىپ كەتتۇق، چاۋاك چالغانلارمۇ بار تې-
خى.

مانا مەنمۇ تېلېۋىزورلاردىلا كۆرۈپ، ئۆزۈم
كۆرۈپ باقمىغان، ئۇزۇندىن بۇيان ئارزۇلىغان،
زامانىۋى ئەسلىھەلىرى تولۇق سىنىپقا كىردىم.
ھەممىمىز يوقلىما نومۇرىمىز بويىچە قىزىل نومۇر-
غا قاراپ ئولتۇردۇق. مۇئەللىم:
— ھەممىڭلار تىڭشىغۇچى ئېلىپ سىناپ بې-
قىڭلار، — دېدى.

— مېنىڭ ساق ئىكەن.
— مېنىڭ ئاڭلانمىدى، بۇزۇق ئىكەن.
— مېنىڭمۇ، — دېدىم مەن.
مۇئەللىم يېنىمغا كېلىپ ئۆزى تاقاپ ئاڭلاپ
بېقىپ:

— رەشىدە، سىزنىڭ سول تەرەپتىكىسى ئاڭ-
لىنىۋاتمامدۇ، بىرى بولسىمۇ بولۇۋېرىدۇ، —
دېدى.

مەن تاقىدىم، پەقەت ئاڭلانمىدى. مەن يەنە
قول كۆتۈرۈپ:
— بۇزۇق ئىكەن، — دېدىم.

— قۇلىقىڭىز پاڭمۇ سىزنىڭ، سول تەرەپتە.
كەسى ساپساق تۇرمامدۇ مانا.
شۇ چاغدىلا قۇلىقىمنىڭ كېسىلى يادىمغا كې-
لىپ پاڭغىدە يىغلىۋەتتىم - دە، تالاغا يۈگۈردۈم.
مۇئەللىم ئارقامدىن چىقىپ بىلىكىمدىن تۇتۇۋې-
لىپ:

— مەن ئۇنئالغۇنى قويۇپ قويدۇم، ساۋاقداش-
لار تېكىست ئوقۇۋاتىدۇ. سىز ئاڭلىمامسىز؟ مەن
يا سىزنى تىللىمىسام، نېمىشقا باتىنيسىز، -
دېدى.

مەن ئاپام «ھېچكىمگە ئاشكارىلىما» دېگەن
مەخپىيەتلىكىنى مۇئەللىمگە دېدىم. ئەتىسى خەنزۇ
تىلى مۇئەللىم ماڭا: «ئىدىسون ھەققىدە ھېكايە»
دېگەن كىتابنى بەردى. مەن بۇ كىتابنى يېزىدىكى
چاغدا ئوقۇپ بولغان، مەيلى يەنە بىر قېتىم ئوقۇپ
چىقاي. مەن بىرنەچچە كۈندىلا ئوقۇپ بولدۇم ۋە
مۇئەللىمنىڭ مەقسىتىنى چۈشەندىم. ئەمدى مەن
ئۆزۈمنى ئەركىن تۇتۇشنى بارا - بارا ئۆگىنىۋال-
دىم. مەن: «مېنىڭ بىر قۇلىقىم ئاڭلىمىسا، يەنە
بىر قۇلىقىم ئاڭلايدۇ، ئىككى قۇلىقى ئاڭلىمايدۇ-
غان كىشىلەردىن بەختلىك» دېگەن سۆزنى قەلب
ئاسمىنىمغا يازدىم.

ئەگەر مەندىن بىرى: ئەڭ ھۆرمەتلىك يەيدىغان

كەشپىياتچى كىم دەپ سورىسا «ئىدىسون» دەيمەن .
سېنىڭ نەزىرىڭدىكى ئەڭ ئىرادىلىك كىشى
كىم دەپ سورىسا «ئىدىسون» دەيمەن .
ھاياتىڭغا ئەڭ تەسىر كۆرسەتكەن كىشى كىم
دەپ سورىسا «ئىدىسون!» دەيمەن ، چۈنكى ئۇ ماڭا
ئۈمىد بېغىشلىغان .



پۇرسەت

مەن بازارلىق باشلانغۇچ مەكتەپنى پۈتتۈرۈپ، ناھىيىلىك بىرىنچى ئوتتۇرا مەكتەپكە ئۆتتۈم. مەن بىرىنچى يىللىق ئىككىنچى سىنىپقا تەقسىملەندىم. سىنىپىمىزدا ئىسمى ئىسمىم بىلەن ئوخشاش نۇس-رەتگۈل دېگەن قىز بار ئىكەن. ئۇ دەرسلەردە ياخشى بولۇپلا قالماي، تەنتەربىيىدىمۇ، سەنئەتتىمۇ قالتىس تالانتلىق ئىكەن. بىر ئاي بولا - بولمايلا ئۇنىڭ ياخشى نامى سىنىپىمىزدا ھەممىدىن كۆپ تىلغا ئېلىندى.

بىزگە دەرسكە كىرىدىغان ئوقۇتقۇچىلاردىن - مىزمۇ دەسلەپتە ئۆزلىرىنى تونۇشتۇرۇپ، ئاندىن: «سىلەر بىلەن ئاستا - ئاستا تونۇشۇۋالار - مىز» دەپ دەرسنى باشلاشتى. ئالگېبرا مۇئەللىمىدىن - مىز بىلەن خەنزۇ تىلى مۇئەللىمىمىز دەرس سوردى - ساقول كۆتۈرگەنلەردىنلا سوئال سوراپ، ئىسمىمنى بولمايتتى. نۇسرەتگۈلنىڭ فامىلىسى ناسىر بولۇپ ئالدىدىكى پارتىدا ئولتۇراتتى. ئوقۇش باشلىنىپ

بىرىنچى ھەپتىسى مۇئەللىم ئۇنىڭدىن دەرس سورىدى.
دى، ئۇ جاۋاب بېرىپ بولغاندىن كېيىن مۇئەللىم:
— ئىسمىڭىز نېمە؟ — دەپ سورىدى.

— نۇسرەتگۈل.
— ئولتۇرۇڭ، نومۇرىڭىز يۈز.

شۇنىڭدىن باشلاپ، ئۇ مۇئەللىمىمىز دەرس سورىغان چاغلاردا «نۇسرەتگۈل» دەپ چاقىرسىلا ئورنۇمدىن تۇرماقچى بولدۇم. دەرس تەكرار قىلدىمىغاچقا، يەنە كېلىپ مۇئەللىم نۇسرەتگۈل ناسىرغا قاراپ سورىغاچقا جىم ئولتۇردۇم. ھەر قېتىم «نۇسرەتگۈل» دەپ چاقىرسىلا چۆچۈپ قارايمەن. ئالگېبرا مۇئەللىمىمىزنىڭ نەزىرىدە بۇ سىنىپتا پەقەت بىرلا نۇسرەتگۈل بار. ساۋاقداشلىرىم دەسلەپتە ماڭا لايىپىدە قارىغانمۇ بولدى، پارتىدىشىم ئالىيە بىقىنىمغا ئوقۇغانمۇ بولدى، ئەمما مەندىن ئاۋۋال نۇسرەتگۈل ناسىر ئورنىدىن تۇرۇپ جاۋاب بېرەتتى.

بۇ خىل ئەھۋال خەنزۇ تىلى دەرسىدىمۇ داۋاملاشتى. قولۇمنىمۇ كۆتۈرۈپ باقتىم، جاۋاب بېرىپ يۈز نومۇرمۇ ئالدىم. نەچچە قېتىم مۇئەللىمدىن ئىسمىمنى سورامدىكىن دېسەم، يوقلىما نومۇرۇمنى سوراپلا بولدى قىلدى. ئىشقىلىپ، بۇ ئىككى پەندە مەندىن ئانچە كۆپ دەرس سورالمىدى.

ئالگېبرا مۇئەللىمىمىز ئىسمى ئېسىدە قالغان بالد-
 لاردىنلا دەرس سورايدۇ، خەنزۇ تىلى مۇئەللىمى-
 مىز يوقلىما نومۇرى ئالدىدىكى ئوتتۇز بەش نومۇر-
 غىچە سوراپ، مەندەك ئاخىرقى نومۇرلۇق ئوقۇغۇ-
 چىلاردىن سورىمايدۇ. باشقا ساۋاقداشلىرىم قانداق
 ئويلىدىكىن، مەن سەل خاپا بولدۇم، ئەمما ئەزەل-
 دىنلا كەم سۆز، تارتىنچاق مەجەزىم بار بولغاچقا،
 ھېچكىمگە ھېچنېمە دېيەلمىدىم. بۇ ئىككى خىل
 پەنگە بولغان ئىشتىياقمۇ سۇلاشقا باشلىدى.
 ئەتراپىمدىكى ساۋاقداشلىرىمدىن باشقىلار سە-
 نىپتا ئىككى نۇسرەتگۈل بارلىقىنى بىلمەيدىغان-
 دەك، «نۇسرەتگۈل ناسىر، نۇسرەتگۈل تۇرسۇن»
 دېمەي «نۇسرەتگۈل» دەپ ئۇنى ئۇدۇللا چاقىراتتى.
 ئوغۇللاردىن ئوخشاش ئىسىملىك ئىككى ئالىمنى
 بولسا فامىلىسىنى قوشۇپ «ئالىم قاسىم، ئالىم
 راخمان» دەپ ئاتىشىدۇ. ئۆزۈم ئولتۇرغانچە جىلە
 بولۇپ يىغلىغۇم كېلىپ كەتتى. دەرسلەرنى مۇزا-
 كىرە قىلساممۇ ئالگېبرا بىلەن خەنزۇ تىلىنى ئەڭ
 ئاخىرىدا قىلىدىغان بولدۇم.

بىر كۈنى دادام:

— قىزىم، مۇئەللىملەر دەرس سورىسا جاۋاب
 بېرەلەۋاتامسەن؟ بىلىمگەن يەرلىرىڭنى سوراپ تۇ-
 راتتىڭ، ئەمدى سورىماس بولۇپ قالىدىڭ، — دېدى.

— ھە، ... ياق! ...

— بۇ، نېمە دېگىنىڭ!

مەن ئالگېبرا، خەنزۇ تىلى دەرسلىرىدىكى ئەھۋالنى سۆزلەپ بەردىم.

— پۇرسەتنى قولدىن بېرىپ قويۇپسەن، قەزىم، — دەپدى دادام، — «نۇسرەتگۈل» دېگەندە سەن-مۇ ئورنۇڭدىن تۇر. مۇئەللىمنىڭ ھەرگىزمۇ «سېنى چاقىرىمدىم، سەن ئولتۇر» دېمەيدۇ. ئادەم ئۆزىنى كۆرسىتىشتە پۇرسەتنى قولدىن بېرىپ قوي-ماسلىقى كېرەك، پۇرسەت دېگەن غەلبە، ئۈمىد، ئامەت، بىلىم...

ئەتىسى ئالگېبرا دەرسىدە مۇئەللىم قېرىشقان-دەك «نۇسرەتگۈل» دەپ چاقىرىمىدى. خەنزۇ تىلى مۇئەللىمىمزمۇ «يېڭى دەرس مەزمۇنى كۆپ» دەپ ھېچكىمدىن دەرس سورىمىدى. جۇغراپىيە مۇئەللىمىمىز دەرس سورىغاندا «نۇسرەتگۈل» دەپ چاقىردى ھەم نۇسرەتگۈل ناسىرغا قارىدى. سورالغان سوئالغا جاۋاب بېرەلمەيدىغانلىقىم ئۈچۈن، ئورنۇمدىن تۇرالمايمىدىم. دېمەك، پۇرسەتنى كەتكۈزۈپ قويدۇم. تۆتىنچى سائەتتە تەنتەربىيە...

يېرىم كۈنلۈك ئوقۇشۇمنى تۈگىتىپ، ئۆيگە كەلسەم دادام «قانداق؟» دېگەندەك قىلىپ ماڭا قارىدى، مەن باش چايقىدىم، دادام ئارتۇق گەپ

قىلماي ئۆز ئىشى بىلەن بولۇپ كەتتى. ئەتە چوقۇم
جاۋاب بېرىمەن، دەپ قايتا - قايتا تەكرار
قىلدىم...

سەھەردىلا مەكتەپكە كېلىپ بۈگۈنكى دەرس -
لەرنى يەنە بىر قۇر كۆرۈپ چىقتىم. بىرىنچى سا -
ئەتلىك خەنزۇ تىلى دەرسىدە قول كۆتۈرۈپ جاۋاب
بەردىم.

— نەچچىنچى نومۇر؟

— قىرىق بىرىنچى نومۇر.

بۇ سائەتتىمۇ مۇئەللىمگە ئىككى نۇسرەتگۈل
بارلىقىنى بىلدۈرەلمىدىم، پەقەت ئۈچىنچى سائەتتە
ئالگېبرا مۇئەللىمىمىز بۇلۇڭ ئۆلچىگۈچ بىلەن شە -
كىلىنى سىزىپ بولۇپ:

— نۇسرەتگۈل، سىز قاندىنى دەڭ، — دېدى.

ئورنۇمدىن تېزلا تۇرۇپ، نۇسرەتگۈل ناسىرنىڭ
ئالدىدا جاۋاب بەردىم. مۇئەللىم ئاۋازىمدىن ھەيران
قالدىمۇ ياكى ئىككى ئاۋازنىڭ تەڭ چىققىنىدىن ھەي -
ران قالدىمۇ كەينىگە بۇرۇلۇپ سورىدى:

— سىزنىڭ ئىسمىڭىزمۇ نۇسرەتگۈلمۇ؟

— ھەئە!

— مەن بۇ سىنىپتا نۇسرەتگۈلدىن بىرى بار
دەپ ئويلايتىمەن، نەچچە ۋاقىتتىن بېرى نېمىشقا دې -
مىدىڭلار؟ ياخشى جاۋاب بەردىڭىز.

شۇنىڭدىن باشلاپ ئالگېبرا مۇئەللىمىمىز دەرس سورىسا، ئىزچىل «نۇسرەتگۈل ناسىر، نۇسرەتگۈل تۇرسۇن» دەپ ئاتا پ كېلىۋاتىدۇ، باشقا مۇئەللىملەرمۇ شۇنداق ئاتاشقا بارا - بارا كۆندى. ئەگەر «نۇسرەتگۈل» دەپ چاقىرسا ئىككىمىز تەڭلا تۇراتتۇق. كۆڭلۈمدىكى تۈگۈن يېشىلگەچكە دەرس- لەردە خېلى ئىلگىرىلىدىم. راست «پۇرسەت» دې- گەن دادام ئېيتقاندىنمۇ ئۇلۇغ ئىكەن، نەچچە ۋا- قىتتىن بېرى تالاي پۇرسەتلەرنى قولدىن بېرىپ قويغىنىمغا ئۆكۈنمەن.



«ئوغرى» ئاتىلىپ قالغان قىز

مەن شەھەرلىك ئۈچىنچى ئوتتۇرا مەكتەپ تولىمۇ. لۇقسىز بىرىنچى يىللىق سەككىزىنچى سىنىپتا «ئوغرى» ئاتىلىپ قالغان قىز ئىززەتگۈل بولىمۇ. مەن. شۇ سەۋەبتىن دادامدىن بىر تەستەك يېدىم. ھەم ئوقۇتۇشى ئىلغار ياتاقلىق مەكتەپتىن يېزىمىز. دىكى ئوتتۇرا مەكتەپكە يېنىپ كەلدىم. يېنىپ كەلدىم. ئەمەس دادام ئەكىلىۋالدى.

ھەر قېتىم ئالبومنى ئاچسام ئۈچىنچى ئوتتۇرا مەكتەپتىكى يېڭى يىللىق پائالىيەت ئۆتكۈزگەندە چۈشكەن ئۈچ پارچە سۈرەتكە قاراپ كۆڭلۈم يېرىم بولىدۇ. بىر - بىرىدىن تىرىشچان ساۋاقداشلىرىم. نى، بىلىملىك مېھرىبان ئوقۇتقۇچىلىرىمنى كۆز ئالدىمغا كەلتۈرسەم كۆزلىرىمگە ياش كېلىدۇ.

ئۇ سىنىپتىنغۇ ھېچكىم بىلەن سەن - پەن دەپ قىزىرىشىپ قالدىغان ئىشلار بولمىغاندى، لېكىن پەرىدە ماڭا ئۆچلۈك قىلاتتى. «كىتاب» ۋە قەسىدىن كېيىن ئۇ تېخىمۇ ھەددىدىن ئاشقاندى، «كىتاب»

ۋەقەسى ھەممىگە سەۋەبچى. شۇ كۈنى نېمىشقىمۇ چۈشلۈك دەم ئېلىشتا سىنىپقا چىقىپ مۇزاكىرە قىلغاندىمەن، نېمىشقىمۇ شايمەردانغا چاقچاق قىلغاندىمەن، نېمىشقىمۇ خەقنىڭ كىتابىنى تۇتقاندە. مەن... «كىتاب» ۋەقەسى مۇنداق بولغانىدى.



شۇ كۈنى ئادىتىم بويىچە چۈشلۈك تامىقىمنى يەپ بولۇپلا سىنىپقا چىقىپ دەرسلىرىمنى تەكرار-لىدىم. يېزىدا مۇئەللىم تولا ئالمىشىپ، ئانچە ئې-تىبارغا ئېلىنىپ كېتىلمەيدىغان «خەنزۇ تىلى» نى كۆپرەك ئۆگىنەتتىم، بۈگۈنمۇ تېكىست يادلىدىم. تۇيۇقسىز ئەدەبىيات دەرسىدىن بەرگەن تاپشۇرۇق ئېسىمگە كېلىپ، «ئەدەبىيات» كىتابىمنى تاپال-ماي، ئالدىمدىكى پارتىدىن شايمەرداننىڭ كىتابى-نى ئېلىپ تاپشۇرۇق تەلەپلىرىنى كۆردۈم. ئىككى قۇر خەت يازا - يازمايلا گاڭبىيىمنىڭ سىياھى تۈگىدى. سىنىپتىن كۆك سىياھ تاپالماي شايمەرداننىڭ كىتابىنى ئېلىپ گاڭبىيىمغا سىياھ ئىچۈر-گىلى ياتاققا كىردىم. كىم بىلسۇن ياناشىمدا كارد-ۋىتىمنىڭ بېشىدىكى ئۆزۈمنىڭ «ئەدەبىيات» كىتابىنى ئېلىپلا مېڭىپتەمەن. تاپشۇرۇقنى تۈگىتىپ

ماتېماتىكىدىن كۆنۈكمە ئىشلىدىم. ساۋاقداشلار
بىردىن - ئىككىدىن كېلىشكە باشلىدى. بىر ھې-
سابنى ئىشلىيەلمەي تۇرغاندا شايمەردانىڭ:
— مېنىڭ «ئەدەبىيات» كىتابىم يوق تۇرىدۇ،
كىم ئالدى، — دەپ ئۈنلۈك ۋارقىرىغىنىنى ئاڭلاپ:
— مەن ئالدىم، كىتابىڭىز مەندە، بۇ ھېسابنى
ئىشلەپ بەرسىڭىز بېرىمەن، — دەپ چاقچاق قىل-
دىم.

مەن كىتابنى ئېلىپ قارىسام ئۇنىڭ كىتابى
يوق، ئاقتۇردۇم، يەنە يوق.
— ياتاقتا قايتۇ، ھازىرلا ئاچىقىپ بېرىي.
— ھەي، ساۋاقداشلار! سىنىپىمىزدا ئوغرى
بار ئىكەن، ئوغرى! ...

شايمەردان ئۈنلۈك ۋارقىرىدى، مەن ھەيران
بولۇپ داڭقىتىپ تۇرۇپ قالدىم. پەرىدە:
— ئۆتكەندە بەش يۈەن پۇلۇم يوقىلىپ كېتىۋې-
دى، ئەسلىدە سىنىپىمىزدىكى ئوغرى موڭ سوققا-
نكەن - دە، — دېمەسمۇ، ئۆزۈمنى تۇتۇۋالماي
پاڭغىدە يىغلىۋەتتىم.

— مېنىڭ لۇغىتىم يوقىلىپ كەتكەن.
— مېنىڭ سائىتىم...
— مېنىڭ گاڭبىيىم يوقىلىپ كەتكەن.
— ئوغرى تۆلەپ بەرسۇن!

ئۇلارنىڭ مېنىڭ چۈشەندۈرۈشۈمنى ئاڭلىمايلا سۆزلەپ كېتىۋاتقانلىرىنى ئاڭلاپ تېخىمۇ ئېسەدەپ يىغلاپ كەتتىم، پەقەت گۈلباھارلا يېنىمدا تۇرۇپ مېنى بەزلەۋاتاتتى. مەن سىنىپتىن يۈگۈرۈپ چىقىپ كەتتىم، ياتاققا كىرىپ كارىۋىتىمدا دۈم يېتىدۇ. ئىشك قاتتىق ئېچىلىپ پەرىدە بىلەن نەچچە ساۋاقداش ياتاققا كىردى. پەرىدە:

— ھەي، ئوغرى! بىز ئاختۇرمىز، ھەممە نېمەڭنى ئاختۇرمىز، ئاچە چامادىنىڭنى! سىنىپتىن مىزدا ئون تال گاڭبىسى، ئىككى لۇغەت، بىر سائەت... يوقىلىپتۇ.

ئۇنىڭ قوپاللىقىدىن غەزەپلىنىپ «ئاختۇرە ما-نا» دەپ ئاچقۇچنى جوزىغا تاشلاپ بەردىم. ئۇلار كۆرپەمنىڭ ئاستى، يازلىق خۇرۇم ئاياغ، چۈخەي-لىرىمنىڭ ئىچىگىچە ئاختۇردى. ئۇلار شايمەردان-نىڭ كىتابىنى كۆتۈرۈپ شەھەر ئالغان پالۋانلاردەك مەغرۇر چىقىپ كەتتى، مەن قاتتىق خورلۇق ھېس قىلدىم. مەن ياتاقنىڭ دېرىزىسى ئالدىغا كەلدىم، دېرىزىدىن سەكرىسەملا بارلىق ئاھانەت، خور-لۇقلاردىن قۇتۇلاتتىم. بىراق، دادامنىڭ مۇشۇ دەپ-رىزىدىن يىراقلارغا قاراپ تۇرۇپ: «قىزىم، پۇل-دىن غەم قىلما، ئوقۇشۇڭنى ياخشى ئوقۇ. بۈگۈن-

دىن باشلاپ سەن ئۆيدىن ئايرىلىپ تۇنجى قېتىم
كولىپكىتىپ تۇرمۇش كەچۈرۈشنى باشلىدىڭ، ياتاق-
داشلىرىڭ بىلەن ئوبدان ئۆت، باشقىلارنىڭ نەرسىدە-
سىگە كۆز قىرىغىنى سالما. بىر تال سەرەڭگە چاڭ-
لىق نەرسە ئالساڭمۇ ئوغرى بولسەن» دەپ قىلغان
نەسەھەتلىرىنى ئويلىدىم.

«توۋا، دادام كېلىدىغان ئىشنى بىلىدىغاندەك
نەسەھەت قىلىپتىكەن، دادام خىزىرمۇ نېمە؟» دەپ-
مۇ ئويلىدىم. دادامنىڭ ئەنسىرىگەن ئىشى مانا يۈز
بەردى، ئوغرى ئاتىلىپ قارىلىنىپ قالغىنىمنى
كۆرمەمدىغان، بىر تىيىنلىق نەرسە ئوغرىلىغان
بولسام كاشكى. ياتاقنىڭ ئىشىكى ئېچىلىپ گۈلىپ-
يە مۇئەللىم كىرىپ كەلدى، ئۆزۈمنى تۇتۇۋالالماي
گۈلپىيە مۇئەللىمنى قۇچاقلاپ يىغلاپ كەتتىم. مۇ-
ئەللىم چاچلىرىمنى سىلاپ، مېنى بەزلەپ يىغىدىن
توختاتتى، مەن بولغان ئىشنى يىپىدىن - يىڭىنىدە-
گىچە سۆزلەپ بەردىم. گۈلپىيە مۇئەللىم:

— يانتىڭىزغا كىرىپ ئاقتۇردىما؟! يولسىز-
لىققۇ بۇ، يۈرۈڭ، سىز ئاۋۋال دەرسكە قاتنىشىڭ،
ئاندىن...

مەن گۈلپىيە مۇئەللىمگە ئەگىشىپ، ئوقۇ-
تۇش بىناسىغا ماڭدىم. سىنىپنىڭ ئالدىغا كەلگەندە
مۇئەللىم:

— ئىززەتگۈل، كىچىككىنە ئىشلارغا دەرس تاشلىماڭ. بۈگۈنكى ئىشنى مەن ھەل قىلالمىسام، مەكتەپ رەھبەرلىكى ھەل قىلىدۇ، دەرىستىن چۈشۈپلا ئىشخانىغا كىرىڭ، — دەپ ئىشخانىسى تەرەپكە كەتتى.

سېنىڭ ئالدىدا كۆز ياشلىرىمنى ئېرتىۋېتىپ، ئۆزۈمنى بېسىۋالغاندىن كېيىن ئىشكىنى چەكتىم. سېنىقا كىرىشىمگە ساۋاقداشلار ماڭالاپ پىدە قارىدى ۋە ئۇيەر - بۇيەردە پىچىرلىشىشلار باشلاندى، ساۋاقداشلىرىمنىڭ ھەممىسى مېنى «ئوغرى» دەۋاتقاندا تۇيۇلاتتى. خەنزۇ تىلى مۇئەللىمىمىز ئىنتىزامنى بىر قۇر تەشكىللىۋېتىپ ماڭا «ئولتۇرۇڭ» دېگەن قول ئىشارىتىنى قىلدى. ئورنۇمغا قانداق بارغىنىمنى بىلمەيمەن، ئورۇندۇققا ئولتۇرۇشۇمغا ئاۋازلار كۈچەيدى. كۆڭلۈم بىرەر يامانلىقنى سەزگەندەك بولۇپ، ئورۇندۇقنى سەل ئالدىغا سۈرەي دەپ ئوڭ قولۇم بىلەن ئورۇندۇقنى تارتىشىمغا قولۇم ھۆل بولۇپ كەتتى. قارىسام قاپ-قارا سىياھ بارماقلىرىمنىڭ ئارىلىرىدىن ئېقىپ چۈشۈشكە باشلىدى، قولۇمنى كۆتۈرۈپ مۇئەللىمگە ئەھۋالنى ئىنكاس قىلاي، دەپ تۇرۇشۇمغا ئالدىمغا ياڭاقىدەك قەغەز مۇنەك چۈشتى. خەنزۇ تىلى مۇئەللىمىم قولۇمنى كۆتۈرگىنىمنى كۆرۈپ:

— كېچىكىپ كىرىڭ بىر ، يەنە دەرسكە مۇنا-
سىۋەتسىز ئىشلارنى دەپ... دەرىستىن چۈشكەندە
بىرنېمە دېيىشەيلى ، بولمىسا دەرىسىم نىشانغا يەت-
مەيدۇ ، — دېدى .

ئىلاجسىز سىياھ ئۈستىدە ئولتۇردۇم ، مۇئەل-
لىم ئورۇندۇقنىڭ سىياھ ئىكەنلىكىنى بىلمەيدۇ -
دە . بىر چاغدا ساغرامغا ھۆل ئۆتتى ، ئورنۇمدىن
تۇرۇۋالدىم ، مۇئەللىم ماڭا ئالىپ قارىۋېدى ، يۈ-
رىكىم ئېغىپ كەتتى . تەڭقىسلىقتا قېلىپ سىرتقا
قاراپ ماڭدىم ، ئاقۇچ ئىشتىمنىڭ كەينى قارا سى-
ياھدا بۇلغىنىپ كەتكەچكە ، بالىلار پاراققىدە كۈ-
لۈشتى . ئاچچىقىمدا ئىشكىنى قاتتىق يېپىۋېتىپتە-
مەن . خەنزۇ تىلى مۇئەللىمنىڭ كەينىدىن يۈگۈ-
رۈپ چىقىپ ۋارقىراشلىرىغىمۇ پەرۋا قىلماي ، نەچ-
چە پەلەمپەينى بىر ئاتلاپ دېگۈدەك ياتاق بىناسى
ئالدىغا باردىم . ئادەتتە دەرس باشلىنىپ بەش مىنۇت-
تىن كېيىن «رۇخسەت سوراڭ خېتى» گە سىنىپ
مەسئۇلى ئىمزا قويمىسا بىنا ئىچىگە كىرگۈزمەيتە-
تى . ياتاق باشقۇرغۇچى تۆكۈلۈپ - تۆكۈلۈپ يىغلا-
ۋاتقانلىقىمغىمۇ ياكى ئىشتىمنىڭ بۇلغانغانلىقىنى
كۆرۈپمۇ تەرسالق قىلمايلا ياتاق بىناسىغا كىرگۈ-
زۈۋەتتى . ياتاقتا تولا يىغلاپ كۆزلىرىم قىزىرىپ ،
قاپاقلىرىم ھەرە چاققاندىك ئىشىشىپ كېتىپتۇ . يا-

دىمغا ھېلىقى قەغەز مونەك كېلىپ يانچۇقۇمدىن
ئېلىپ ئوقۇدۇم:

«ئۆزىنى سىنىپىمىزدىكى ئەڭ چىرايلىق
ئوقۇغۇچى دەۋالغان ئوغرى ئىززەتگۈل، مەن
سەن بىلەن نېمىشقا بىر پارتىدا ئولتۇرماي يۆتە-
كىلىپ كەتتىم، بىلگۈڭ باردۇ؟ سەندىن ھەرچاغ
ئېچىپ قالغان تائامدەك بەتبۇي پۇراق كېلىدۇ.
سەن سەھراالىق مەينەتنىڭ چېچىدىكى «قوي -
قوزىلار، ماڭا ھۇجۇم قىلمىسۇن، نەرسىلىرىم
يوقىلىپ كەتمىسۇن، دەپ يۆتكىلىپ كەتكەن.
بۈگۈن ئاشكارىلاندىڭ، ئوغرى، باشقىلارنىڭ
نەرسىسىنى ئېلىۋېلىش نومۇس.

پەرىدەدىن»

خەتنى ئوقۇپ بولۇپ ھۆڭرەپ يىغلاپ كېتىپ-
تىمەن. بىر چاغدا گۈلباھار ياتاققا كىرىپ:
— ئىززەتگۈل، مەن سىزگە ئىشىنىمەن،
بىز سىزگە ئىشىنىمىز... سىنىپ مەسئۇلىمىز
نېمە دېدى؟ — دەپ سورىدى.
— ھۆ... ھۆ... ئىشخانغا كىر... رىڭلار، دې-
دى.

— يۈرۈڭ ئەمەسە.

— ئىشتىنىمنى ئال... ماشتۇرۇۋالاي.

ئاپئاق قىشلىق يۇلك ئىشتان، قاردەك ئاق قىشلىق ئىچ كىيىملەرنىڭ ھەممىسى قارا سىياھدا بۇلغانغاندى، گۈلباھار يۈگۈرگەن پېتى ياتاقىن چىقىپ كەتتى.

خېلى ۋاقىت ئۆتكەندىن كېيىن گۈلپىيە مۇ-ئەللىم گۈلباھار باشلىق نەچچە قىز ساۋاقدىشىمنى باشلاپ كىردى. بۇلغانغان كىيىملىرىمنى كۆرۈپ قولۇمدىن يېتىلەپ ئىشخانىسىغا ئاچىقتى. پەرىدە بىلەن شايمەردانىمۇ چاقىرىپ يۈزلەشتۈردى. مۇ-ئەللىم شايمەردانغا:

— شۇنچە بالىنىڭ ئالدىدا «ئوغرى» دەپ توۋ-لىدىڭمۇ؟ ئورۇندۇققا سىياھ تۆككىنىڭنى نېمە دەي!

— كىتابىمنى ئوغرىلىۋالغان تۇرسا، تۆكتۈم، ئۆزۈمنىڭ سىياھى.

— راست، مۇئەللىم، شايمەرداننىڭ كىتابىنى ياتقىدىن تاپتۇق.

— پەرىدە، مەن سىزدىن گەپ سورىمىدىم، سىز جىم تۇرۇڭ!

— كىتابىڭىزنى ئوغرىلىۋالغان ئادەم «كىتابى-ڭىز مەندە» دەمدۇ؟

— بەربىر ئوغرى.

— پەرىدە، شايمەرداننىڭ كىتابى ئۈچۈن سىز كۈچەپ كەتتىڭىزغۇ؟

— مېنىڭمۇ نەرسىلىرىم يوقالغان .
— قېنى ئىززەتگۈل ، دەڭخە ، ماڭا دېگەنلىرىد .
ئىزنى ئەينەن دەڭ ، ئۇلارمۇ ئاڭلاپ باقسۇن .
مەن بولغان ئىشنى يەنە تەپسىلىي دەپ بەردىم .
— يالغان ، مۇئەللىم ، يالغان ! ئىسپات تاپ-
سۇن !

— پەرىدە ، ئاغزىڭنى يۇمۇڭ !
مەن ھېلىقى خەتنى مۇئەللىمگە بەردىم ، مۇ-
ئەللىم خەتنى ئوقۇپ بولۇپ پەرىدەگە تېرىكتى .
ئۇلار ئىككىسىنى ئاتا - ئانىلىرىنى ئەكىلىشكە بۇي-
رۇدى . مېنىڭ بۇلغىنىپ كەتكەن كىيىملىرىمنى
بىر مۇبىر تىزىملاپ ، شايىمەردان ئىككىمىزنى ئىش-
خانىدىن چىقىرىۋېتىپ ، پەرىدەنى ئېلىپ قالدى .
مۇئەللىم پەرىدەگە نېمە دېگەنلىكى ماڭا ئېنىق ئە-
مەس .

مېنىڭ دادام ماڭاش ئالمىغان بىلەن كىچىك
بولسىمۇ دۇكىنىمىز بار ، كىرىمىمىزمۇ يامان ئە-
مەس . دادامنىڭ ئاچچىقى يامان ئادەم ، بۇ ئىشنى
ئوقسا چوقۇم خاپا بولىدۇ ، قانداق قىلارمەن ، تازا
بېشىم قاتتى . ياتاقداشلىرىم تەسەللى بېرىپ قويۇپ
ھېچ ئىش بولمىغاندەك يۈرۈۋەردى ، پەقەت گۈلبا-
ھارلا مەندىن نېرى كەتمەي ھەربىر ئىشىمغا سەپسە-
لىپ يۈردى ، ئۇ بەلكىم مەندىن ئەنسىرەپ قالغان

بولۇشى مۇمكىن. شۇ كېچىسى ئۇخلىيالمىدىم،
تۇن شۇنداق ئۇزۇن بىلىندى، تاغنى كۈتۈپ نەۋاخ-
لاردا ئۇخلاپ قالغىنىمنى بىلمەيمەن.

مەۋسۇملۇق ئىمتىھانمۇ باشلاندى. يېڭى يىل
كۈنىنى شۇنچە خۇشال ئۆتكۈزۈپ، يېڭى يىلنىڭ
ئۈچىنچى كۈنى ئەجەب كۆڭۈل ئاغرىقى تېپىد-
ۋالدىم - ھە! ماڭسام - تۇرسام «ئوغرى» دېگەن
سۆز ماڭا ھەمراھدەك تۇيولاتتى، «ئوغرى» دېگەن
سۆزنىمۇ باشقىلارنىڭ ئالدىدا ئىشلىتىلمەيمەن، سا-
ۋاقداشلىرىم «ئوغرى» دېگەن سۆزنى دېسىمۇ گويا
مېنى دەۋاتقاندەك تەشۋىشلىنىپ، بولغان ئەھۋالنى
ئۇلارغا قايتا - قايتا سۆزلەپ بەرگۈم كېلىدۇ.
ئاڭلىسام بىر قىسىم ساۋاقداشلىرىم ئارقامدىن
راستتىنلا «ئوغرى» دەپتۇ. گۈلپىيە مۇئەللىم شا-
يىمەردان بىلەن پەرىدەگە ئەپۇ سوراتقۇزۇپ، ئال-
دىمدا خاتالىقنى تونۇتقان، بۇلغانغان كىيىملىرىم-
نى تۆلىتىپ بەرگەن بولسىمۇ كۆڭلۈم يەنىلا يېرىم
ئىدى. بىر كۈنى دادام شەھەرگە كىرىپ مېنى يوق-
لاپ مەكتەپكە كېلىپ دەرۋازىدىن كىرىشىگە دۇكان-
دىن قەلەم ئېلىپ چىقىۋاتقان ئۆركەش «ئوغرىنىڭ
دادىسى كېلىپتۇ» دېگەنكەن، دادام ئاڭلاپ قاپتۇ.
دادام مەندىن ئەھۋالنى ئۇققاندىن كېيىن شايمەر-
دان بىلەن پەرىدەگە قاتتىق گەپ قىلدى، ئاتا -


ئانىلىرىنى ئىزدەپ تېپىپ ئۇرۇشماقچىمۇ بولدى .
مەن دادامنى توسۇپ يىغلاپ تۇرۇۋالدىم . ئاخىر
گۈلپىيە مۇئەللىمنىڭ ئىشخانىسىغا كىرىپ سۆز-
لەپ كەتتى :

— بىر قىز بالىنى سىنىپتا ھەممە بالىنىڭ
ئالدىدا « ئوغرى » دەپ ھاقارەتلەپ ياتقىنى ئاقتۇر-
سا قانداق بولىدۇ؟ بۇنىڭ ئۈچۈن كەچۈرۈم سورا-
سىلا بولىدىغان گەپمۇ؟ دېھقان بولساقمۇ غۇرۇرد-
مىز بار بىزنىڭ . ئەگەر قىزىم راستتىنلا « ئوغ-
رى » بولسا پۇت - قولىنى چىقىۋېتىپ ئۆيدىن
چىقارماي باقمەن . قانداق دېگەن گەپ بۇ...
دادام گۈلپىيە مۇئەللىمنىڭ چۈشەندۈرۈش-
لىرىگە ، مېنىڭ يالۋۇرۇشلىرىمغا قارىماي مېنى
يېزىمىزغا ئېلىپ ماڭدى .



مانا شۇنىڭدىن كېيىن شەھەرگە كىرىپ باقمى-
دىم . ئويلىسام شايىمەردان بالىلىق ، تەنتەكلىك
قىلىپ مېنى « ئوغرى » دەپ توۋلاپتۇ . پەرىدە بولسا
سىنىپتىكى قىزلار : « ئىززەتگۈل سىز نېمىدېگەن
گۈزەل » دېيىشكەندە ، مەنمۇ چاقچاق قىلىپ : « شۇ
گۈزەللەرنىڭ گۈزىلى دەڭلار » دەپ چاقچاق قىلغا .

ندىم . پەرىدە ئۆزىنىڭ چىرايلىق ئىكەنلىكىگە ئىشەنپ «مەن سىنىپتا ئەڭ چىرايلىق» دەپ يۈرگەندە ، باشقىلارنىڭ ماڭا قىلغان چاقچاقلىرى ئۇنىڭ ھەسەتخورلۇقىنى قوزغاپ قويغانىكەن ، شۇڭا ئۇ زەھىرىنى ئايىماي چېچىپتۇ . شۇ بەتنامغا قويغان چىرايىمنى ئەينەكتىن كۆرۈپ سۆيۈنۈپ كەتتىم . خەپ ، يېزىدىمۇ تىرىشىپ ئوقۇسا ئالىي مەكتەپكە ئۆتكىلى ، ياراملىق ئادەم بولغىلى بولىدىغۇ؟ مەن كۆڭلۈمگە شۇلارنى پۈكۈپ يىراقلارغا نەزەر سالدىم .



كىچىك مۇئەللىم

مەرھابا تولىمۇ ئوماق قىز . ئۇنىڭ يەتتە ياشقا كىرگەن كۈنى قىپقىزىل كۆڭلەك كىيىپ ، چېچىغا ئالتۇندەك سېرىق لېنتا چىگىپ ياپيېشىل چىملىقتا چۈشكەن سۈرىتى ئۇنى بىر تال قىزىلگۈلدە كلا كۆر- سىتەتتى . بۇ سۈرەت ئۆيىنىڭ تۈر تېمىغا ئېسىقلىق ئىدى . مەرھابانىڭ ئاق ئۆرۈكتەك سۈزۈك يۈزى ، گىلاستەك قىزىل لېۋى ، بۇلاقتەك كۆزلىرى بىر قارىغان كىشىنىڭ ئامراقلىقىنى كەلتۈرەتتى . ئاتە- سى يىراق يېزىدا كادىر بولۇپ ئۆيگە ھەپتىدە بىر كېلەتتى . ئاپىسىنىڭ خىزمىتى تولىمۇ ئالدىراش بولغاچقا ، ئۇنى مومىسى بىلەن بوۋىسى دېگۈدە كلا بېقىپ چوڭ قىلغان . مانا بۇ يىل توققۇزىنچى ئايدا ئۇ ئىككىنچى سىنىپقا چىقىدۇ . مەكتەپتە ئۆگەنگەن ناخشا - قوشاقلارنى بوۋىسى بىلەن مومىسىغا ئوقۇپ بېرىدۇ . ئوماق نەۋرىسىنىڭ چېچەنلىكىدىن سۆيۈن- گەن مومىسى ئېلىپ قويغان تاتلىق - تۇرۇملىرىنى كۈندە ئۇنىڭ سومكىسىغا سېلىپ قويسا ، بوۋىسى بازارغا ئاچقىدۇ .

مەرھابا تەييارلىق سىنىپتا ئوقۇغان چاغدىلا ساۋاتىنى چىقىرىپ بولغانىدى. ئۇ بالىلار كىتابلىرىنى ھەجىلەپ ئوقۇپ چۈشىنىۋالاتتى - دە، ئۆيگە كەلگەن مېھمانلارغا سۆزلەپ بېرەتتى. سانىيە ھەدە قىزىنىڭ تاپشۇرۇق دەپتەرلىرىدىكى نومۇرلارنى كۆرۈپ رازى بولسىمۇ، يازغان خېتىدىن رازى ئەمەس ئىدى. مەرھابا ئوتتۇرىدا ئۇلىنىپ كېلىدىغان «م»، «ھ»، «ئى» ھەرپلىرىنى ئوخشاش يازاتتى. «س»، «ش»، «ئى»، «ئى» ھەرپلىرى ئۇلىنىپ كەلگەندە چىشلىرىنى بەزىدە ئوشۇق، بەزىدە كەم يېزىپ قوياتتى. بىر كۈنى مەرھابا تاپشۇرۇق ئىشلىمەۋاتقاندا سانىيە ھەدە:

— قىزىم «م»، «ھ» ھەرپلىرىنى ئوخشاش يېزىپ قويۇپسىز، قاراڭ، مۇنداق يېزىلىدۇ، — دەپ كۆرسىتىپ قويسا، مەرھابا:

— سىزنىڭ خاتا، بىزنىڭ مۇئەللىم ئۇنداق ئۆگەتمىگەن، — دەپ تۇرۇۋالدى.

سانىيە ھەدە «ئېلىپبە» كىتابىنى ئېلىپ، سەۋرچانلىق بىلەن:

— مانا قاراڭ، «ئېلىپبە» كىتابىتا مۇنداق يېزىلغان، — دېدى.

— سىز ئۇنداق دېگەنبىلەن مۇئەللىم ئۇنداق يازمايدۇ.

سانىيە ھەدە قىزىنىڭ مۇئەللىمىنىڭ خاتا بول-
سىمۇ توغرا دەپ چىڭ تۇرۇۋالغانلىقىدىن ئەنسىرەپ
قالدى .

باھار ئايلىرىنىڭ بىر دەم ئېلىش كۈنى ، ساند-
يە ھەدە ھويلىدا كىر يۇيۇۋاتاتتى . مەرھابا « ياردەم-
لىشىمەن » دەپ داسقا كىچىك ، نازۇك قوللىرىنى
تىقىپ ئۆزىنىڭ كىرلىرىنى مېچىپ باقتى . باھار
ئاپتېپى ئۇنى تەرلەتتى بولغاي ، سايىگە بېرىپ مېھ-
ماندار چىلىق ئوينىدى . بىر چاغدا ئۇ ئۆيدىكى چوڭ
ئاسما « ئېلىپىە » جەدۋىلىنى ئاچىقىپ باسما مىخ
بىلەن تامغا مىخلاپ بىر تال تاياقنى ئېلىپ ، مۇنبەر
ئورنىدا قويۇۋالغان كالڭ جوزسىغا « تاق ، تاق ... »
ئۇرۇپ قويدى . مەرھابا ئۆزى مۇئەللىم ، ئۆزى
ئوقۇغۇچى بولۇپ ئويناۋاتاتتى . ئۇنىڭ تۇرۇش-
لىرى ، سۆزلەشلىرى كىچىك مۇئەللىمىنىڭ ئۆزى
ئىدى .

— ساۋاقداشلار ، دىققەت ، مەن ھازىر تۈنۈگۈن-
كى دەرسنى سورايمەن .

— ساباھەت ، دوسكىغا چىقىڭ .

— ھەي ، كەينىدىكى سېرىق چاپان جىم ئول-

تۇر .

— ساباھەتنىڭ ئىشلىگەن ھېسابى توغرىمۇ ؟

— توغرا !! !

ئۇ قولىقىنى ئېتىۋېلىپ :
— نېمانچە كانىيىڭلار يىرتىلىپ كەتكۈچە ۋار.
قىرايىسىلەر، مەن يا پاك بولمىسام. مەن دوسكىغا
خەت يازغاندا، ھېساب ئىشلىگەندە قولۇڭلارنى ئار.
قىغا قىلىپ، بېشىڭلارنى كۆتۈرۈپ تىك ئولتۇرۇپ
كۆرۈڭلار، — دېدى. ئۇنىڭ «خەت يازغاندا، ھېساب
ئىشلىگەندە» دېگەن سۆزلەرنى مۇئەللىمنىڭ ئاۋازى.
نى دوراپ يوغان چىقىرىشى سانىيە ھەدىنى كۈلدۈ.
رۈۋەتتى.

— ئالىم، جىم ئولتۇر، ئىچىڭدە قۇرت بارمۇ
سېنىڭ؟ بۇنچىۋالا جىم ئولتۇرغۇزمايدىغان.

— ئاينۇر، دوسكىغا قاراڭ.
مەرھابا قولىدىكى تاياقنى جوزغا زەردە
بىلەن ئۇردى - دە:

— ئەمدى كىم جىم ئولتۇرمىسا بېشىغا ئۆچۈر.
گۈچنى ئاتمەن!

مەرھابا ئىستاكاندىكى سۇنى ئىچكەن بولۇپ
گېپىنى داۋاملاشتۇردى:

— تۇرغۇن، مۇشۇكىمۇچۇ تاماق يەپ بولۇپ يۈ.
زىنى سۈرتىدۇ، سېنىڭ يۈزۈڭ نېمە؟ مالڭ يۈزۈڭ.
نى يۇيۇپ كىر.

— كۈلۈشمە!

.....—

سانىيە ھەدە مەرھابادىن سوئال سوراڭىغا باشلىد.

دى:

— قىزىم، مۇئەللىمىڭىز مۇشۇنداق گەپ

قىلامدۇ؟

— ھە، مەنچۇ ھېساب مۇئەللىمنى دورىدىم، ئۇ

مۇئەللىمچۇ نازا كەت، ئەلڧىرە، نەڧىسە، ئادىللارغا
ئامراق.

— سىز گىچۇ؟

— ماڭما؟ ماڭا ئامراق ئەمەس.

— نېمىشقا؟

— سىلەر باشلىق بولمىساڭلار.

سانىيە ھەدە ئويلىنىپ قالدى، چوڭلار بالىلار

ئالدىدا ئېھتىيات قىلساق بولغۇدەك. كەچ كىرگەن

بولسىمۇ ئۇ خېلى ۋاقتلارغىچە ئۇخلىيالمىدى.

«كىچىك مۇئەللىم» بولسا بىر خىلدا پۇشۇلداپ

ئۇخلاۋاتاتتى. ئۇنىڭ ئالمىدەك قىزارغان مەڭزىگە

سۆيۈپ قويغان سانىيە ھەدە ئوقۇتقۇچىلارنىڭ بالد-

لارغا بەرگەن تەسىرىنى ئاتا - ئانىلار يىغىنى ئې-

چىلغاندا ئوتتۇرىغا قويۇشنى ئۆز كۆڭلىگە پۈكۈپ

قويۇپ چىراغنى ئۆچۈردى.

ھاكىمنىڭ قىزى

«بىرىنچى ئىيۇن» بالىلار بايرىمىدىن كىيىندە-
كى دەم ئېلىش كۈنى. بۇ ناھىيىگە يېڭىدىن تەيىندە-
لەنگەن ھاكىمنىڭ قىزى نازاكەت دوستى پاتىگۈل
بىلەن بىللە پاتىگۈلنىڭ بوۋىسى بىلەن مومىسىنى
يوقلاش ئۈچۈن لۈكچۈن يېزىسىغا قاراپ ماڭدى. ئۇ
ناھىيە بازىرىنىڭ جەنۇبىدىكى بېكەتتىن قوزغىلىپ
بىر يېرىم سائەتتە لۈكچۈنگە كەلدى.

ئۇلار سوۋغىلارنى كۆتۈرۈشۈپ بۈككىدە دە-
رەخلىك مەھەللىلەردىن ئۆتتى. ھويلا ئالدىدا ئۆس-
كەن ھەم باراڭغا ئېلىنغان يېشىل تونلۇق تەكلەر،
غۇچچىدە ئېچىلغان رەڭگارەڭ گۈللەر، تىنماي ساي-
راۋاتقان قۇشلار نازاكەتنى ئۆزىگە بەكلا مەپتۇن
قىلىۋالدى. ئۇلار ئىككى قېتى جۈجەم، تېرەك،
قارىياغاچ دەرەخلىرى ئۆسكەن ئۆستەڭنى ياقىلاپ
سەل ماڭغاندىن كېيىن يەنە بىر مەھەللىگە قايرىلىپ
ئانچە ماڭمايلا مەنزىلگە كەلدى. بېشىغا سۈتتەك ئاق
لېچەك سالغان، يارىشىملىق چىم - چىم گۈللۈك
چىت كۆڭلەك كىيگەن ئايىمخان ئانا ئۇلارنى قىز-
غىن كۈتۈۋالدى.

قىزلىرىنىڭ كەلگەنلىكىنى كۆرگەن مەرۇپ بوۋاي خۇشاللىقىنى باسالماي قالغانىدى.

— نەۋرىمىز بىزنى يوقلاپ كەلگۈدەك بوپتۇ،
ھوي، مەقسۇت قىزىل تاجلىق خورازنى نەچچە كۈن
بۇرۇن كاتەككە سېلىپ قويغان، سوي بالام، بىزنى
قالتىس خۇشال قىلىۋەتتىڭلار قىزلىرىم، —
دېدى بوۋاي.

پاتىگۈلنىڭ تاغىسى مەقسۇت ئاكا ھەش - پەش
دېگۈچە بوۋاينىڭ بۇيرۇقىنى بەجا كەلتۈردى.
— يۈرۈڭلار، قىزلىرىم، تاماق تەييار بولغۇچە
باغقا كىرەيلى.

ئۇلار چىنىدەك پاكىز ھويلىدىن ئۆتۈپ، ھەش-
قىپچەك، يۆگەيلەر چىرمىشىپ كەتكەن قاشانى
بويلاپ باغ ئىشىكىنىڭ ئالدىغا كەلگەندە كاككۇك
سايىرىشقا باشلىدى. باغدا خىلمۇخىل دەرەخلەر با-
راقسان ئۆسكەندى. سارغىيىپ پىشقان ئۆرۈكلەر
ئاسماندىكى يۇلتۇزلاردەك كۆپ ئىدى. ئىككى قىز
بوۋىسىنىڭ ئۈنمىغىنىغا قويماي سېۋەتلەرگە ئۆ-
رۈكلەرنى تېرىپ تولدۇرۇۋەتتى، ئۇلار ئارىلاپ -
ئارىلاپ ئېرتىۋېتىپ ئاغزىلىرىغا سېلىۋالاتتى.
ئۇلار كۈننىڭ قانداق كەچ بولغىنىنى بىلمەيلا
قېلىشتى. تەبىئەتنىڭ بارچە گۈزەللىكى مۇجەس-
سەملەشكەن بۇ پاك زېمىن ئۇلارنى ئۆزىگە بەكلا

مەپتۇن قىلىۋالغانىدى. ئاخشىمى ئۇلار ئۆگزىدە يۇلتۇزلار بىلەن سىردىشىپ ئۇخلاپ قېلىشتى. ئە-
تسى سەھەردە يەنە باغدا كېپىنەك قوغلاپ ئويناش-
تى. مۇزدەك سۈزۈك سۇدا ئۆرۈكلەرنى يۇيۇپ قاق
سالىدى. ئۇلار چۈشكە يېقىن بوۋىسى راسلاپ بەر-
گەن ئىككى سېۋەت ئۆرۈكنى ھارۋىغا سېلىپ،
كۆزلىرى قىيمىغان ھالدا ئۆيلىرىگە قايتىش ئۈچۈن
بېكەتكە كەلدى. چىڭقىچۈش بولغاچقا كوچىدا ئادەم-
لەرمۇ ئاز ئىدى. ئۇلار قاتار تىزىلغان مىنىبۇسلار-
نىڭ ئەڭ ئالدىدىكىگە چۈشۈپ جايلاشتى.

— بوۋا، سەن كېتىۋەر، بىز كېتەلەيمىز،
ئىسسىقتا سېنىمۇ جاپادا قويدۇق، — دېدى پاتە-
گۈل.

بوۋاي ھارۋىسىغا چۈشۈپ ئاپتاپلىق يولدا كەت-
تى. ئالاھىزەل يېرىم سائەت ئۆتكەندىن كېيىن شو-
پۇر:

— ئاۋۇ ماشىنىغا چۈشۈڭلار، مەن ماڭمايدىغان
بولدۇم، — دېگەندە، ئىككى قىز سېۋەتلىرىنى مىڭ
تەستە كۆتۈرۈپ مىنىبۇس ئالماشتى. يەنە يېرىم
سائەت ئۆتتى، مىنىبۇس قوزغىلاي دېمەيتتى. يو-
لۇچىلار خېلى دەۋەت قىلدى، مىنىبۇس ئىچى تو-
نۇردەك قىزىشقا باشلىدى. بىر چاغدا ئۇلار ئولتۇر-
غان مىنىبۇسنىڭ شوپۇرى يەنە بىر شوپۇرغا:

— سەككىز ئادەم بار، بىرىگە ئىككى يۈەندىن بەرسەڭ ساڭا بېرەي، — دېدى.

— ھەممىنى ئون يۈەنگە بەر.

ئۇلار مېنىڭ ئالماشتى، لېكىن مېنىڭ ئالماشتىم. مېنىڭ ماڭمىغىنى كىشىلەرنىڭ نارازىلىقىنى قوزغىدى. بىر ئاش پىشىم ۋاقىت ئۆتكەندىن كېيىن بۇ مېنىڭ ئالماشتىم. ئۇلار ناھىيە بازىرىغا يېتىپ كەلگەندە ئىسسىقنىڭ تەپتىدە ئارانلا بولۇپ قالغانىدى.

نازاكەت ئۆيىگە كەلگەندىن كېيىن «لۈكچۈن تەسراتلىرى» نى دادىسىغا سۆزلەپ بەرگەندە دادىسى قىزىقىپ ئاڭلىدى، بولۇپمۇ نازاكەت مېنىڭ ئالماشتىم «سېتىلىشلار» نى سۆزلىگەندە بەزىلىرىنى خاتىرىلىدى.

بىر ھەپتە ئۆتۈپ كەتتى. دەم ئېلىش كۈنى ھاكىم ئەمگەك قىلغاندا كىيىدىغان كونا كىيىمنى كىيىپ لۈكچۈنگە قاراپ يول ئالدى. بىر - بىرىدىن گۈزەل باغلارنى، سەمىمىي كىشىلەرنى زىيارەت قىلدى. يازنىڭ خاسىيىتىدىن سۆيۈنۈپ مۇزدەك قۇدۇق سۈيىدىن ئوچۇملاپ ئىچتى. دېھقانلارنىڭ ھال - مۇھىتى ئاڭلىدى. مەھەللىلەرنى ئارلاپ كۈن قايرىلغاندا بېكەتكە كەلدى. ئۇ ئەڭ ئالدىدىكى مېنىڭ ساقا چىقىپ قارا كۆزەينىكىنى تاقاپ ئولتۇر.

رۇۋالدى. شوپۇرلار كۈنلۈكنىڭ سايسىچىلىك سا-
يە چۈشمەيدىغان دەرەخنىڭ سايسىدە پىۋا ئىچىپ
ئولتۇرۇشاتتى. مىنبۇسقا يەنە ئۈچ يولۇچى چىق-
تى، ئارىدىن بىرى:

— ئۇستام، يەتتە ئادەم بولدۇق ماڭماملا، —
دېۋىدى، شوپۇر يۇمۇق كۆزلىرىنى چەكچەيتىپ بې-
لەتچى بالىنى يولۇچىلارنى ساناشقا بۇيرۇدى.
— يەنە ئۈچ ئادەم كەلسە ئون بولىدىكەن، —
دېدى ھېلىقى بالا.

— تۆت بوتۇلكا پىۋا ئېلىپ بەرسەڭ، بۇ ئادەم-
لەرنى ساڭا بېرىمەن، — دېدى ھاكىم ئولتۇرغان
مىنبۇسنىڭ شوپۇرى كەينىدىكى مىنبۇسنىڭ شو-
پۇرىغا.

ھاكىم باشقا يولۇچىلار دەكلا مىنبۇس ئالماش-
تى. ئۇلار سەل ماڭغاندىن كېيىن بىرى يولنى
توسىدى — دە، شوپۇرنىڭ يېنىغا كېلىپ:

— ماشىنا ئالدىم دەپ بىزنى ئۇنتۇپ قاپسەن —
دە گۇي، چۈشە بىرەر قاپاقتىن ئىچشەيلى، قاچان-
دىن بېرى تۆت تەڭگىنىڭ كۆزىگە قارايدىغان بولۇپ
قالدىڭ؟ — دېدى.

شۇ ئەسنادا باشقا يېزىدىن بىر مىنبۇس كې-
لىپ قالدى. شوپۇر دېرىزىدىن بېشىنى چىقىرىپ
ھېلىقى مىنبۇسنىڭ شوپۇرى بىلەن سودلاشتى:

— يەتتە ئادەم بار، ئون بەش يۈەن بەرسەڭ ساڭا بېرەي، ھەممىسى ناھىيە بازىرىغا بارىدۇ. ئۇلار ئون ئۈچ يۈەنگە كېلىشتى. ھاكىم گەپ - سۆزسىز مېنىڭ ئالماشتى. مېنىڭ بىر خىلدا كېتىپ باراتتى، يولۇچىلارنىڭ بەزىلىرى خورەك تارتىپ ئۇخلاسا، بەزىلىرى يىراقلاردىكى مەنزىلەرنى تاماشا قىلىپ كېتىپ باراتتى. ھاكىم بولسا ئۆزىنىڭ ئىككى قېتىم «سېتىلغان» لىقىغا، بەزىبىر قاتناش باشقۇرۇش تارماقلىرىنىڭ بوشاڭلىقى ۋە شوپۇرلارنىڭ، بولۇپمۇ كىرا ماشىنىلىرىنىڭ شوپۇرلىرىنىڭ بىخەتەرلىك، قاتناش قائىدە - تۈزۈم ئېڭىنىڭ تۆۋەنلىكىگە ئاچچىقلاندى. ئۇ كۆزىنى چىڭ يۇمۇپ بۇ ناچار ئىستىللارنى ئوڭشاشنىڭ پىلاننى تۈزگەچ قىزىغا رەھمەت ئېيتماقتا ئىدى.



图书在版编目(CIP)数据

被诬为窃贼的女孩/帕尔哈提·卡孜木著. —乌鲁木齐:
新疆青少年出版社, 2003. 6
ISBN 7-5371-4517-2

I. 被… II. 帕… III. 儿童文学—故事—作品集
—中国—当代—维吾尔语 (中国少数民族语言)
IV. I287.5

中国版本图书馆 CIP 数据核字(2003)第 031761 号

责任编辑: 玛丽亚木·库尔班

责任校对: 阿布列孜·阿巴斯

封面设计: 依巴达提·亚森

封面设计: 阿里甫·夏

被诬为窃贼的女孩(维吾尔文)

(儿童故事集)

帕尔哈提·卡孜木 著

新疆青少年出版社出版

(乌鲁木齐市胜利路 100 号 邮编: 830001)

新疆新华书店发行 新疆新华印刷厂印刷

787×1092 毫米 32 开本 3.25 印张

2003 年 6 月第 1 版 2003 年 6 月第 1 次印刷

印数: 1—3000

ISBN7-5371-4517-2/I·4058 定价: 4.00 元

如有印刷装订问题请直接同出版社调换

مۇقاۋىنى لايىھىلىگۈچى: غالىب شاھ



ئوغرى ئاتىلىپ قالغان قىز

ISBN7-5371-4517-2
(民文) 定价:4.00 元

ISBN 7-5371-4517-2



9 787537 145176 >